

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಪರಾಶರಭಟ್ಟಾಯೈರನುಗೃಹೀತಂ  
॥ ಶ್ರೀರಂಗರಾಜಸ್ತವಂ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## ॥ ಶ್ರೀರಂಗರಾಜಸ್ತವಂ ॥

ಶ್ರೀಪರಾಶರ ಭಟ್ಟಾರ್ಯಃ ಶ್ರೀರಂಗೇಶಪುರೋಹಿತಃ |

ಶ್ರೀವತ್ಸಾಂಕಸುತಃ ಶ್ರೀಮಾನ್ ಶ್ರೇಯಸೇ ಮೇಽಸ್ತು ಭೂಯಸೇ ||

### ಶ್ರೀರಂಗರಾಜಸ್ತವೇ ಪೂರ್ವಶತಕಂ

ಶ್ರೀವತ್ಸಚಿಹ್ನಮಿಶ್ರೇಭ್ಯೋ ನಮ ಉಕ್ತಿಮಧೀಮಹೇ |  
ಯದುಕ್ತಯಸ್ತ್ರಯೀಕಂಠೇ ಯಾಂತಿ ಮಂಗಲಸೂತ್ರತಾಂ || 1 ||

ರಾಮಾನುಜಪದಚ್ಛಾಯಾ ಗೋವಿಂದಾಹ್ವಾನಪಾಯಿನೀ |  
ತದಾಯತ್ತಸ್ವರೂಪಾ ಸಾ ಜೀಯಾನ್ಮದ್ವಿಶ್ರಮಸ್ಥಲೀ || 2 ||

ರಾಮಾನುಜಮುನಿಜೀರ್ಯಾದ್ಯೋ ಹರೇರ್ಭಕ್ತಿಯಂತ್ರತಃ |  
ಕಲಿಕೋಲಾಹಲಕ್ರೀಡಾಮುಧಾಗ್ರಹಮಪಾಹರತ್ || 3 ||

ವಿಧಾಯ ವೈದಿಕಂ ಮಾರ್ಗಮಕೌತಸ್ಕುತಕಂಟಕಂ |  
ನೇತಾರಂ ಭಗವದ್ಭಕ್ತೀರ್ಯಾಮುನಂ ಮನವಾಮಹೈ || 4 ||

ನೌಮಿ ನಾಥಮುನಿಂ ನಾಮ ಜೀಮೂತಂ ಭಕ್ತವಗ್ರಹೇ |  
ವೈರಾಗ್ಯಭಗವತ್ತತ್ವಜ್ಞಾನಭಕ್ತಭಿವರ್ಷುಕಂ || 5 ||

ಋಷಿಂ ಜುಷಾಮಹೇ ಕೃಷ್ಣತ್ವಷ್ಟಾತತ್ವಮಿವೋದಿತಂ |  
ಸಹಸ್ರಶಾಖಾಂ ಯೋಽದ್ರಾಕ್ಷೀದ್ಧ್ರಾವಿಡಿಂ ಬ್ರಹ್ಮಸಂಹಿತಾಂ || 6 ||

ನಮಃ ಶ್ರೀರಂಗನಾಯಕೈ ಯದ್ಭೂ ವಿಭ್ರಮಭೇದತಃ |  
ಈಶೇಶಿತವ್ಯವೈಷಮ್ಯನಿಮ್ನೋನ್ನತಮಿದಂ ಜಗತ್ || 7 ||

ಶ್ರೀಸ್ತನಾಭರಣಂ ತೇಜಃ ಶ್ರೀರಂಗೇಶಯಮಾಶ್ರಯೇ |  
ಚಿಂತಾಮಣಿಮಿವೋದ್ವಾಂತಮುತ್ಸಂಗೇನಂತಭೋಗಿನಃ || 8 ||

ಅಸ್ತಿ ವಸ್ತಿ ದಮಿತ್ಥಂತ್ವಪ್ರಸಂಖ್ಯಾನಪರಾಜ್ಞುಖಂ |  
ಶ್ರೀಮತ್ಯಾಯತನೇ ಲಕ್ಷ್ಮೀಪದಲಾಕ್ಷ್ಮೈಕಲಕ್ಷಣಂ || 9 ||

ಲಕ್ಷ್ಮೀಕಲ್ಪಲತೋತ್ತುಂಗಸ್ತನಸ್ತಬಕಚಂಚಲಃ |  
ಶ್ರೀರಂಗರಾಜಭೃಂಗೋ ಮೇ ರಮತಾಂ ಮಾನಸಾಂಬುಜೇ || 10 ||

ಸ್ವಸ್ತಿ ಶ್ರೀಸ್ತನಕಸ್ತೂರೀಮಕರೀಮುದ್ರಿತೋರಸಃ |  
ಶ್ರೀರಂಗರಾಜಾಚ್ಛರದಶ್ಯತಮಾಶಾಸ್ತುಹೇ ತಮಾಂ || 11 ||

ಪಾತು ಪ್ರಣತರಕ್ಷಾಯಾಂ ವಿಲಂಬಮಸಹನ್ನಿವ |  
ಸದಾ ಪಂಚಾಯುಧೀಂ ಬಿಭ್ರತ್ಸ ನಃ ಶ್ರೀರಂಗನಾಯಕಃ || 12 ||

ಅಮತಂ ಮತಂ ಮತಮಥಾಮತಂ ಸ್ತುತಂ  
ಪರಿನಿಂದಿತಂ ಭವತಿ ನಿಂದಿತಂ ಸ್ತುತಂ |  
ಇತಿ ರಂಗರಾಜಮುದಜೂಘುಷತ್ರಯೀ  
ಸ್ತುಮಹೇ ವಯಂ ಕಿಮಿತಿ ತನ್ನ ಶಕ್ನುಮಃ || 13 ||

ಯದಿ ಮೇ ಸಹಸ್ರವದನಾದಿವೈಭವಂ  
ನಿಜಮರ್ಪಯೇತ್ಸ ಕಿಲ ರಂಗಚಂದ್ರಮಾಃ |  
ಅಥ ಶೇಷವನ್ಮಮ ಚ ತದ್ವದೇವ ವಾ  
ಸ್ತುತಿಶಕ್ಯಭಾವವಿಭವೇಽಪಿ ಭಾಗಿತಾ || 14 ||

ಸೋ ಅಂಗ ! ವೇದ ಯದಿ ವಾ ನ ಕಿಲೇತಿ ವೇದಃ  
ಸಂದೇಗ್ಧ್ಯನರ್ಘವಿದಮಾತ್ಮನಿ ರಂಗನಾಥಂ |  
ಸ್ಥಾನೇತದೇಷ ಖಲು ದೋಷಮಲೀಮಸಾಭಿಃ  
ಮದ್ವಾಗ್ಭಿರೈಶಮತಿಶಾಯನಮಾವೃಣೋತಿ || 15 ||

ಸ್ವಂ ಸಂಸ್ಕೃತದ್ರಾವಿಡವೇದಸೂಕ್ತೈಃ  
 ಭಾಂತಂ ಮದುಕ್ತೈರ್ಮಲಿನೀಕರೋತಿ |  
 ಶ್ರೀರಂಗಕಮ್ಯಃ ಕಲಭಂ ಕ ಏವ  
 ಸ್ನಾತ್ವಾಪಿ ಧೂಲೀರಸಿಕಂ ನಿಷೇದ್ಧಾ || 16 ||

ಕಿಂತು ಪ್ರಪತ್ತಿಬಲತಾರಿತವಿಷ್ಣುಮಾಯ -  
 ಮದ್ವಂಶ್ಯರಾಜಕುಲದುರ್ಲಲಿತಂ ಕಿಲೈವಂ |  
 ಶ್ರೀರಂಗರಾಜಕಮಲಾಪದಲಾಲಿತತ್ವಂ  
 ಯದ್ವಾಪರಾಧ್ಯತಿ ಮಮ ಸ್ತುತಿಸಾಹಸೇಽಸ್ಮಿನ್ || 17 ||

ನಾಥಸ್ಯ ಚ ಸ್ವಮಹಿಮಾರ್ಣವಪಾರದೃಶ್ವ  
 ವಿಜ್ಞಾನವಾಗ್ವಿಲಸಿತಂ ಸಹತೇ ನ ವೇದಃ |  
 ಆಪೇಕ್ಷಿಕಂ ಯದಿ ತದಸ್ತಿ ಮಮಾಪಿ ತೇನ  
 ಶ್ರೀರಂಗಿಣಸ್ಸುತಿವಿಧಾವಹಮಧ್ಯಕಾರ್ಷಂ || 18 ||

ಅನ್ಯತ್ರಾತದ್ಗುಣೋಕ್ತಿರ್ಭಗವತಿ ನ  
 ತದುತ್ಕರ್ಷಚೌರ್ಯೈಃ ಪರೇಷಾಂ  
 ಸ್ತುತ್ಯತ್ವಾದ್ಯಾವದರ್ಥಾ  
 ಘಣಿತಿರಪಿ ತಥಾ ತಸ್ಯ ನಿಸ್ಸೀಮಕತ್ವಾತ್ |  
 ಆಮ್ನಾಯಾನಾಮಸೀಮ್ನಾಮಪಿ ಹರಿವಿಭವೇ  
 ವರ್ಷಬಿಂದೋರಿವಾಬ್ಧೌ  
 ಸಂಬಂಧಾತ್ಸತ್ವಲಾಭೋ  
 ನ ತು ಕಬಲನತಃ ಸ್ತೋತುರೇವಂ ನ ಕಿಂ ಮೇ || 19 ||

ಕಾವೇರೀಮವಗಾಹಿಷೀಯ ಭಗವದ್ಭೋಗಾಂತರಾಯೀ ಭವತ್  
 ಕರ್ಮಕ್ಷೇಶಫಲಾಶಯಪ್ರಶಮನೋದ್ವೇಲಾಮಲಸ್ತ್ರೋತಸಂ |  
 ಜಂತೋಸ್ಸಂಸರತೋಽರ್ಚಿರಾದಿಸರಣಿವ್ಯಾಸಂಗಭಂಗಾಯ ಯಾ  
 ಲೋಕೇಽಸ್ಮಿನ್ ವಿರಜೇವ ವೇಲ್ಲಿತಜಲಾ ಶ್ರೀರಂಗಮಾಲಿಂಗತಿ || 20 ||

ದುಗ್ಧಾಬ್ಧಿರ್ಜನಕೋ ಜನನ್ಯಹಮಿಯಂ ಶ್ರೀರೇವ ಪುತ್ರೀ ವರಃ  
 ಶ್ರೀರಂಗೇಶ್ವರ ಏತದರ್ಹಮಿಹ ಕಿಂ ಕುರ್ಯಾಮಿತಿವಾಕುಲಾ |  
 ಚಂಚಚ್ಚಾಮರಚಂದ್ರಚಂದನಮಹಾಮಾಣಿಕ್ಯಮುಕ್ತೋತ್ತರಾನ್  
 ಕಾವೇರೀ ಲಹರೀಕರೈರ್ವಿದಧತೀ ಪರ್ಯೇತಿ ಸಾ ಸೇವ್ಯತಾಂ || 21 ||

ತೀರ್ಥಂ ಶುಂಧತಿ ಪಾತಿ ನಂದನತರೂನ್ ರಥ್ಯಾಂಗಣಾನ್ಯುಕ್ಷತಿ  
 ಸ್ನಾನೀರ್ಯಾರ್ಹಣಪಾನವಾರಿ ವಹತಿ ಸ್ನಾತಃ ಪುನೀತೇ ಜನಾನ್ |  
 ಶ್ಯಾಮಂ ವೇದರಹೋ ವ್ಯನಕ್ತಿ ಪುಳಿನೇ ಫೇನೈರ್ಹಸಂತೀವ ತದ್ -  
 ಗಂಗಾಂ ವಿಷ್ಣುಪದೀತ್ವಮಾತ್ರಮುಖರಾಂ ಹೇಮಾಪಗಾ ಹಂತ್ವಘಂ || 22 ||

ಅಗಣಿತಗುಣಾವದ್ಯಂ ಸರ್ವಂ ಸ್ಥಿರತ್ರಸಮಪ್ರತಿ -  
 ಕ್ರಿಯಮಪಿ ಪಯಃ ಪೂರೈರಾಪ್ಯಾಯಯಂತ್ಯನುಜಾಗ್ರತೀ |  
 ಪ್ರವಹತಿ ಜಗದ್ಧಾತ್ರೀ ಭೂತ್ವೇವ ರಂಗಪತೇರ್ದಯಾ  
 ಶಿಶಿರಮಧುರಾಽಗಾಧಾ ಸಾ ನಃ ಪುನಾತು ಮರುದ್ವ್ಯಧಾ || 23 ||

ತರಲತನುತರಂಗೈರ್ಮಂದಮಾಂದೋಲ್ಯಮಾನ -  
 ಸ್ವತಟವಿಟಪಿರಾಜೀಮಂಜರೀಸುಪ್ತಭೃಂಗಾ |  
 ಕ್ಷಿಪತು ಕನಕನಾಮ್ನೀ ನಿಮ್ಮಗಾ ನಾರಿಕೇಲ -  
 ಕ್ರಮುಕಜಮಕರಂದೈರ್ಮಾಂಸಲಾಪಾ ಮದಂಹಃ || 24 ||

ಕದಲವಕುಲ ಜಂಬೂಪೂಗಮಾಕಂದಕಂಠ -  
 ದ್ವಯಸಸರಸನೀರಾಮಂತರಾ ಸಹ್ಯಕನ್ಯಾಂ |  
 ಪ್ರಬಲಜಲಪಿಪಾಸಾಲಂಬಮಾನಾಂಬುದೌಘ -  
 ಭ್ರಮಕರತರುಬೃಂದಂ ವಂದ್ಯತಾಮಂತರೀಪಂ || 25 ||

ಯದ್ವಿಷ್ಟೋಃ ಪದಮತಮಃ ಪರೋರಜೋಽಗ್ರ್ಯಂ  
 ಮುಕ್ತಾನಾಮನುವಿರಜಂ ವಿದೀಪ್ರಮಾಹುಃ |  
 ತತ್ಪುಣ್ಯಂ ಪುಳಿನಮಿದಂತಯಾಽದ್ಯ ಮಧ್ಯೇ -  
 ಕಾವೇರಿ ಸ್ಫುರತಿ ತದೀಕ್ಷಿಷೀಯ ನಿತ್ಯಂ || 26 ||

ತ್ರಯ್ಯಂತಪ್ರಹತಿಮತೀಷು ವೈಷ್ಣವಾನಾಂ  
 ಪ್ರಾಪ್ಯಾಸು ಪ್ರಚುರಭವಶ್ರಮಾಪಹಾಸು |  
 ಕಾವೇರೀಪರಿಚರಿತಾಸು ಪಾವನೀಷು  
 ಶ್ರೀರಂಗೋಪವನತಟೀಷು ವರ್ತಿಷೀಯ || 27 ||

ಸ್ಫುರಿತಶಫರದೀರ್ಯನ್ನಾಲಿಕೇರೀಗುಲುಚ್ಛ -  
 ಪ್ರಸ್ಯಮರಮಧುಕುಲ್ಯಾವರ್ಧಿತಾನೋಕಹಾನಿ |  
 ರತಿಮವಿರತಿ ರಂಗಾರಾಮರಮ್ಯಸ್ಥಲಾನಿ  
 ಕ್ರಮುಕಪದಸಮೋಚಾಮೇಚಕಾನಿ ಕ್ರಿಯಾಸುಃ || 28 ||

ಅಧಿಪರಮಪದಂ ಪುರೀಮಯೋಧ್ಯಾಂ  
 ಅಮೃತವೃತಾಮಪರಾಜಿತಾಮುಶಂತಿ |  
 ಪುಳಿನಮುಪರಿ ರಂಗರಾಜಧಾನೀ  
 ಪಿಶಿತದೃಶಾಮಪಿ ಸಾ ಪುರಶ್ಚಕಾಸ್ತಿ || 29 ||

ಭವಪದಮಪಿ ದಿವ್ಯಧಾಮ ಕರ್ತುಂ  
 ತದುಭಯತಂತ್ರಿತಹರ್ಮ್ಯಮಾಲಿಕೇವ |  
 ಭವನಮಣಿತಲೈರ್ವಿಜೃಂಭಮಾಣಾ  
 ಜಯತಿತರಾಮಿಹ ರಂಗರಾಜಧಾನೀ || 30 ||

ಮಣಿಮಕರರುಚೀರ್ವಿತತ್ಯ ಪಾಶಾನ್  
 ವಿಸ್ಮಮರಕೇತುಕರೈರ್ಮೃಗಂ ಹಿಮಾಂಶೋಃ |  
 ಶ್ರಿಯ ಇವ ನವಕೇಲಯೇ ಜಿಘೃಕ್ಷುಃ  
 ಸುಖಯತು ರಂಗಪುರೀ ಚಕಾಸತೀ ನಃ || 31 ||

ಜನಪದಸರಿದಂತರೀಪಪುಷ್ಯತ್  
 ಪುರಪರಿಪಾಲನನಿತ್ಯಜಾಗರೂಕಾನ್ |  
 ಪ್ರಹರಣಪರಿವಾರವಾಹನಾಥ್ಯಾನ್  
 ಕುಮುದಮುಖಾನ್ ಗಣನಾಯಕಾನ್ ನಮಾಮಿ || 32 ||

ಅಹೃತಸಹಜದಾಸ್ಯಾಃ ಸೂರಯಸ್ಸುಸ್ತಬಂಧಾ  
 ವಿಮಲಚರಮದೇಹಾ ಇತ್ಯಮೀ ರಂಗಧಾಮ |  
 ಮಹಿತಮನುಜತಿಯರ್ಕ್ಸಾಸ್ಥವರತ್ವಾಶ್ರಯಂತೇ  
 ಸುನಿಯತಮಿತಿ ಹ ಸ್ಮ ಪ್ರಾಹುರೇಭ್ಯೋ ನಮಃ ಸ್ತಾತ್ || 33 ||

ಶ್ರೀರಂಗದಿವ್ಯಭವನಂ ಭುವಿ ಗೋಪುರಾಣಾಂ  
 ಪ್ರಾಕಾರಿತೇನ ನಿಕರೇಣ ಗರುತ್ಮತೇವ |  
 ಪಾರ್ಶ್ವಪ್ರಸಾರಿತಪತತ್ರಪುಟೇನ ಭಕ್ತ್ಯಾ  
 ನಾನಾತನೂಭಿರುಪಗೂಢಮುಪಘ್ನಯಾಮಃ || 34 ||

ಪ್ರಾಕಾರಮಧ್ಯಾಜಿರಮಂಡಪೋಕ್ತ್ಯಾ  
 ಸದ್ವೀಪರತ್ನಾಕರರತ್ನಶೈಲಾ |  
 ಸರ್ವಂಸಹಾ ರಂಗವಿಮಾನಸೇವಾಂ  
 ಪ್ರಾಪ್ತೇವ ತನ್ಮಂದಿರಮಾವಿರಸ್ತಿ || 35 ||

ಜಿತಬಾಹ್ಯಜಿನಾದಿಮಣಿಪ್ರತಿಮಾ  
 ಅಪಿ ವೈದಿಕಯನ್ನಿವ ರಂಗಪುರೇ |  
 ಮಣಿಮಂಡಪವಪ್ರಗಣಾನ್ ವಿದಧೇ  
 ಪರಕಾಲಕವಿಃ ಪ್ರಣಮೇಮಹಿ ತಾನ್ || 36 ||

ಸ್ಮೇರಾನನಾಕ್ಷಿಕಮಲೈರ್ನಮತಃ ಪುನಾನಾನ್  
 ದಂಷ್ಟ್ರಾಗದಾಭ್ರುಕುಟಿಭಿದ್ವಿಷತೋ ಧುನಾನಾನ್ |  
 ಚಂಡಪ್ರಚಂಡಮುಖತಃ ಪ್ರಣಮಾಮಿ ರಂಗ -  
 ದ್ವಾರಾವಲೀಷು ಚತಸೃಷ್ಟಧಿಕಾರಭಾಜಃ || 37 ||

ಸರ್ವಾತ್ಮಸಾಧಾರಣನಾಥಗೋಷ್ಠೀ -  
 ಪೂರೇಽಪಿ ದುಷ್ಟೂರಮಹಾವಕಾಶಂ |  
 ಆಸ್ಥಾನಮಾನಂದಮಯಂ ಸಹಸ್ರ -  
 ಸ್ಥೂಣಾದಿನಾಽಽಮ್ನಾತಮವಾಪ್ಸವಾನಿ || 38 ||

ವಿಹರತಿ ಹರೌ ಲಕ್ಷ್ಮ್ಯಾ ಲೀಲಾತಪತ್ರಪರಿಷ್ಕಿಯಾ -  
 ವಿನಿಮಯವಿಧಾಸೂನಾಸೂನಿಕ್ರಿಯಾಸಫಲೋತ್ಪಲಾಂ |  
 ಅಥ ಮುನಿಮನಃ ಪದ್ಮೇಷ್ಟಬ್ಜಾಸಹಾಯವಿಹಾರಜ -  
 ಶ್ರಮಹರತಟೀಂ ಯಾಮಸ್ತಾಮೈಂದವೀಮರವಿಂದಿನೀಂ || 39 ||

ತಾಪತ್ರಯೀಮೈಂದವಪುಷ್ಕರಿಣ್ಯಾಂ  
 ನಿಮಜ್ಜ್ಯ ನಿರ್ವಾಪಯಿತಾಽಸ್ಮಿ ಯಸ್ಯಾಃ |  
 ಅಭ್ಯಾಸತೋಽಪಾಮಘಮರ್ಷಣೀನಾಂ  
 ಚಂದ್ರಸ್ಸುಧಾದೀಧಿತಿತಾಮವಾಪ || 40 ||

ಪೂರ್ವೇಣ ತಾಂ ತದ್ವದುದಾರನಿಮ್ಮ -  
 ಪ್ರಸನ್ನಶೀತಾಶಯಮಗ್ನನಾಥಾಃ |  
 ಪರಾಂಕುಶಾದ್ಯಾಃ ಪ್ರಥಮೇ ಪುಮಾಂಸೋ  
 ನಿಷೇದಿವಾಂಸೋ ದಶ ಮಾಂ ದಯೇರನ್ || 41 ||

ಆಧಾರಶಕ್ತಿಮುಪರಿ ಪ್ರಕೃತಿಂ ಪರೇಣ  
 ತಾಂ ಕೂರ್ಮಮತ್ರ ಘಣಿನಂ ಪೃಥಿವೀಂ ಘಣಾಸು |  
 ಪೃಥ್ವ್ಯಾಂ ಪಯೋಧಿಮಧಿತನ್ನಲಿನಂ ನಿಧಾಯ  
 ಶ್ರೀರಂಗಧಾಮ ಸುನಿವಿಷ್ಟಮಭಿಷ್ಟವಾನಿ || 42 ||

ಪರೇಣ ನಾಕಂ ಪುರಿ ಹೇಮಮಯ್ಯಾಂ  
 ಯೋ ಬ್ರಹ್ಮಕೋಶೋಽಸ್ಯಪರಾಜಿತಾಖ್ಯಃ |  
 ಶ್ರೀರಂಗನಾಮ್ನಾ ತಮಪೌರುಷೇಯಂ  
 ವಿಮಾನರಾಜಂ ಭುವಿ ಭಾವಯಾನಿ || 43 ||

ಅನಾದ್ಯಾಮ್ನಾತತ್ವಾತ್ಪುರುಷರಚನಾದೋಷರಹಿತಂ  
 ಜನೇ ತಾಂಸ್ತಾನ್ ಕಾಮಾನ್ ವಿದಧದಪಿ ಸಾಯುಜ್ಯಹೃದಯಂ |  
 ಅಸಂದೇಹಾಧ್ಯಾಸಂ ಭಗವದುಪಲಂಬಸ್ಥಲಮಮೀ  
 ಪ್ರತೀಮಃ ಶ್ರೀರಂಗಂ ಶ್ರುತಿಶತಸಮಾನರ್ಥಿ ಶರಣಂ || 44 ||



ಅಪಿ ಫಣಿಪತಿಭಾವಾಚ್ಛುಭ್ರಮಂತಶ್ಚಯಾಲೋಃ  
 ಮರಕತಸುಕುಮಾರೈರಂಗಭರ್ತುರ್ಮಯೂಖೈಃ |  
 ಸಕಲಜಲಧಿಪಾನಶ್ಯಾಮಜೀಮೂತಜೈತ್ರಂ  
 ಪುಳಕಯತಿ ವಿಮಾನಂ ಪಾವನಂ ಲೋಚನೇ ನಃ || 45 ||

ವ್ಯಾಪಿ ರೂಪಮಪಿ ಗೋಷ್ಠದಯಿತ್ವಾ  
 ಭಕ್ತವತ್ಸಲತಯೋಜ್ಞಿತವೇಲಂ |  
 ತದ್ವಿಷಂತಪನ್ನಕೇಸರಿರೂಪಂ  
 ಗೋಪುರೋಪರಿ ವಿಜೃಂಭಿತಮೀಡೇ || 46 ||

ಅಹಮಲಮವಲಂಬಸ್ವೀದತಾಮಿತ್ಯಜಸ್ತ್ರಂ  
 ನಿವಸದುಪರಿಭಾಗೇ ಗೋಪುರಂ ರಂಗಧಾಮ್ನಃ |  
 ಕ್ಷಚನ ನೃಪರಿಪಾಟೀವಾಸಿತಂ ಕ್ವಾಪಿ ಸಿಂಹ -  
 ಕ್ರಮಸುರಭಿತಮೇಕಂ ಜ್ಯೋತಿರಗ್ರೇ ಚಕಾಸ್ತಿ || 47 ||

ಸಂಶೋಧ್ಯ ಪಾವನಮನೋಹರದೃಷ್ಟಿಪಾತ್ಯೈಃ  
 ದೇವಾಯ ಮಾಮಪಿ ನಿವೇದಯತಾಂ ಗುರೂಣಾಂ |  
 ಸವ್ಯೋತ್ತರೇ ಭಗವತೋಽಸ್ಯ ಕಟಾಕ್ಷವೀಕ್ಷಾ -  
 ಪಂಕ್ತಿಂ ಪ್ರಪದ್ಯ ಪರಿತಃ ಪರಿತೋ ಭವೇಯಂ || 48 ||

ಶ್ರೀರಂಗರಾಜಕರನಮ್ರಿತಶಾಖಿಕಾಭ್ಯೋ  
 ಲಕ್ಷ್ಮ್ಯಾ ಸ್ವಹಸ್ತಕಲಿತಶ್ರವಣಾವತಂಸಂ |  
 ಪುನ್ನಾಗತಲ್ಲಜಮಜಸ್ರಸಹಸ್ರಗೀತಿ -  
 ಸೇಕೋತ್ಥದಿವ್ಯನಿಜಸೌರಭಮಾಮನಾಮಃ || 49 ||

ಶ್ರೀರಂಗಚಂದ್ರಮಸಮಿಂದಿರಯಾ ವಿಹರ್ತುಂ  
 ವಿನ್ಯಸ್ಯ ವಿಶ್ವಚಿದಚಿನ್ನಯನಾಧಿಕಾರಂ |  
 ಯೋ ನಿರ್ವಹತ್ಯನಿಶಮಂಗುಲಿಮುದ್ರಯೈವ  
 ಸೇನಾನ್ಯಮನ್ಯವಿಮುಖಾಸ್ತಮಶಿಶ್ರಿಯಾಮ || 50 ||

ಸೈನ್ಯಧುರೀಣಪ್ರಾಣಸಹಾಯಾಂ  
 ಸೂತ್ರವತೀಮಾಶಿಶ್ರಿಯಮಂಬಾಂ |  
 ಶ್ರೀಪದಲಾಕ್ಷಾಲಾಂಛಿತಸೇವಾ -  
 ಪ್ರೋತಲಸದ್ಗೋವರ್ಲಿವಿಲಾಸಾಂ || 51 ||

ವಿದಧತು ಸುಖಂ ವಿಷ್ವಕ್ಸೇನಸ್ಯ ತೇ ಪ್ರಥಮೇ ಭಟಾಃ  
 ಕರಿಮುಖಜಯತ್ಸೇನೌ ಕಾಲಾಹ್ವಸಿಂಹಮುಖೌ ಚ ನಃ |  
 ಜಗತಿ ಭಜತಾಂ ತತ್ತತ್ಪ್ರತ್ಯೂಹತೂಲದವಾನಲಾಃ  
 ದಿಶಿ ದಿಶಿ ದಿವಾರಾತ್ರಂ ಶ್ರೀರಂಗಪಾಲನಕರ್ಮತಾಃ || 52 ||

ಶ್ರುತಿಮಯಮತಿಹರ್ಷಪ್ರಶ್ರಯಸ್ಮೇರವಕ್ತ್ರಂ  
 ಮಣಿಮುಕುರಮಿವಾಗ್ರೇ ಮಂಗಲಂ ರಂಗಧಾಮ್ನಃ |  
 ಶರಣಮಭಿಗತಾಃ ಸ್ಮೋ ಯತ್ರ ರೂಪಸ್ವರೂಪ -  
 ಸ್ವಗುಣಮಹಿಮದರ್ಶೀ ಮೋದತೇ ರಂಗಶಾಯೀ || 53 ||

ತಾರ್ಕ್ಷ್ಯಪಕ್ಷತಿವದಸ್ಯ ವಲ್ಲಭಾಂ  
 ರುದ್ರಯಾ ಸಹ ಸುಕೀರ್ತಿಮರ್ಚಯೇ |  
 ಹರ್ಷಬಾಷ್ಟಮಪಿ ಕೀರ್ತಿಮರ್ಥಿನಾಂ  
 ಯನ್ಮುಖೇನ ಕಮಲಾ ಕಟಾಕ್ಷಯೇತ್ || 54 ||

ಸ್ವಾಸ್ತ್ರರೂಪಸ್ಪುರನೌಳಿ ಮಾ ಶಬ್ದ ಇತ್ -  
 ಯುದ್ಧನಾನಾಂ ಸುರಾಂಸ್ತರ್ಜನೀಮುದ್ರಯಾ |  
 ನಾಥನಿದ್ರೋಚಿತೋನ್ನಿದ್ರತಾಪ್ರೇಕ್ಷಣಾಂ  
 ಸಂಚರಂತೀಂ ಸ್ತುಮಸ್ತಾಂ ಚ ಪಂಚಾಯುಧೀಂ || 55 ||

ಅಸ್ರಗ್ರಾಮಾಗ್ರೇಸರಂ ನಾಥವೀಕ್ಷಾ -  
 ಶೀಧುಕ್ಷೀಬೋದ್ವೇಲನೃತ್ತಾಭಿರಾಮಂ |  
 ಚಕ್ರಂ ದೈತ್ಯಚ್ಛೇದಕಲಾಷಿತಾಂಗಂ  
 ಭ್ರಾಮ್ಯಜ್ಜ್ವಲಾಮಾಲಭಾರಿ ಪ್ರಪದ್ಯೇ || 56 ||

ಹನುಭೂಷವಿಭೀಷಣಯೋಃ ಸ್ಯಾಂ  
 ಯತಮಾವಿಹ ಮೋಕ್ಷಮುಪೇಕ್ಷ್ಯ |  
 ರಘುನಾಯಕನಿಷ್ಠಯಭೂತಂ  
 ಭುವಿ ರಂಗಧನಂ ರಮಯೇತೇ || 57 ||

ಇತೋ ಬಹಿಃ ಪಂಚ ಪರಾಂಚಿ ಖಾನಿ  
 ಪ್ರತ್ಯಂಚಿ ತಾನಿ ಸ್ಯುರಿತೋಽಂತರಿತ್ಲಂ |  
 ಔಪಾಧಿಕೇಭ್ಯೋ ನಿರುಪಾಧಿಭೋಗೈ  
 ಪ್ರತ್ಯಾಹರದ್ವೇತ್ರವರಂ ಪ್ರಜಾಮಿ || 58 ||

ಶೇಷಶಯಲೋಚನಾಮೃತ -  
 ನದೀರಯಾಕುಲಿತಲೋಲಮಾನಾನಾಂ |  
 ಆಲಂಬಮಿವಾಮೋದ -  
 ಸ್ತಂಭದ್ವಯಮಂತರಂಗಮಭಿಯಾಮಃ || 59 ||

ಶ್ರೀರಂಗಾಂತರ್ಮಂದಿರಂ ದೀಪ್ರಶೇಷಂ  
 ಶ್ರೀಭೂಮೀತದ್ರಮ್ಯಜಾಮಾತೃಗರ್ಭಂ |  
 ಪಶ್ಯೇಮ ಶ್ರೀದಿವ್ಯಮಾಣಿಕೃಭೂಷಾ  
 ಮಂಜೂಷಾಯಾಸ್ತುಲ್ಯಮುನ್ಮೀಲಿತಾಯಾಃ || 60 ||

ಲೀಲಾಲತಾಕೃಪಾಣೀ -  
 ಭೃಂಗಾರಪತದ್ಧಹಾರ್ಪಿತಕರಾಗ್ರಾಃ |  
 ಪ್ರೋತಾವತಂಸಿತಕುಚಾಃ  
 ಪದಾಬ್ಜಸಂವಾಹಿನೀರ್ವಯಂ ಸ್ತುಮಹೇ || 61 ||

ಮುಕುಲಿತನಲಿನಾಸ್ಸಕೌಮುದೀಕಾ  
 ಇವ ಸುನಿಶಾ ವಿಮಲಾದಿಕಾ ನವಾಪಿ |  
 ಶಿರಸಿ ಕೃತನಮಸ್ಯದೇಕಹಸ್ತಾ  
 ಇತರಕರೋಚ್ಚಲಚಾಮರಾಃ ಶ್ರಯೇಯಂ || 62 ||

ಉತ್ಪುಲ್ಲಪಂಕಜತಟಾಕಮಿವೋಪಯಾನಿ  
 ಶ್ರೀರಂಗರಾಜಮಿಹ ದಕ್ಷಿಣಸವ್ಯಸೀಮ್ನೋಃ |  
 ಲಕ್ಷ್ಮೀಂ ವಿಹಾರರಸಿಕಾಮಿವ ರಾಜಹಂಸೀಂ  
 ಛಾಯಾಮಿವಾಭ್ಯುದಯಿನೀಮವನೀಂ ಚ ತಸ್ಯಾಃ || 63 ||

ಪಿಬ ನಯನ ! ಪುರಸ್ತೇ ರಂಗಧುರ್ಯಾಭಿಧಾನಂ  
 ಸ್ಥಿಮಿವ ಪರಿಫುಲ್ಲತ್ಪುಂಡರೀಕಂ ತಟಾಕಂ |  
 ಶ್ರಿಯಮಪಿ ವಿಹರಂತೀಂ ರಾಜಹಂಸೀಮಿವಾಸ್ಮಿನ್  
 ಪ್ರತಿಫಲನಮಿವಾಸ್ಯಾಃ ಪಶ್ಯ ವಿಶ್ವಂಭರಾಂ ಚ || 64 ||

ಸೌಶೀಲ್ಯಶೀತಲಮವೇಲಕೃಪಾತರಂಗ -  
 ಸಂಪ್ಲಾವಿತಾಖಿಲಮಕೃತ್ರಿಮಭೂಮ ನಿಮ್ನಂ |  
 ಲಕ್ಷ್ಮ್ಯಾ ಚ ವಾಸಿತಮಭೂಮ ವಿಗಾಹಮಾನಾಃ  
 ಶ್ರೀರಂಗರಾಜಮಿಷಪದ್ಮಸರಃ ಪ್ರಸನ್ನಂ || 65 ||

ಸಿಂಹಾಸನೇ ಕಮಲಯಾ ಕ್ಷಮಯಾ ಚ ವಿಶ್ವಂ  
 ಏಕಾತಪತ್ರಯಿತುಮಸ್ಮದಸೂನ್ನಿಷಣ್ಣಂ |  
 ಲಕ್ಷ್ಮೀಸ್ವಯಂವರಸನಾಥಿತಯೌವನಶ್ರೀ -  
 ಸೌಂದರ್ಯಸಂಪದವಲಿಪ್ತಮಿವಾಲಿಹೀಯ || 66 ||

ಆಪಾದಮೂಲಮಣಿಮೌಳಿ ಸಮುಲ್ಲಸಂತ್ಯಾ  
 ಸ್ವಾತಂತ್ರ್ಯಸೌಹೃದತರಂಗಿತಯಾಽಂಗಭಂಗ್ಯಾ |  
 ಸಖ್ಯಂ ಸಮಸ್ತಜನಚೇತಸಿ ಸಂದಧಾನಂ  
 ಶ್ರೀರಂಗರಾಜಮನಿಮೇಷಮನುಸ್ತ್ರಿಯಾಸ್ಮ || 67 ||

ಕ್ಷಿತಿಕಮಲನಿವಾಸಾಕಲ್ಪವಲ್ಲೀಸಲೀಲೋ -  
 ಲ್ಲನದಶದಿಶೋದ್ಯದ್ಯೌವನಾರಂಭಜ್ಯಂಭಃ |  
 ಶ್ರಮಮಪಹರತಾಂ ಮೇ ರಂಗಧಾಮೇತಿ ತತ್ತ -  
 ದ್ವರಮಯಫಲನಮ್ರಃ ಪತ್ರಲಃ ಪಾರಿಜಾತಃ || 68 ||

ಸಂಭಾಷಮಾಣಮಿವ ಸರ್ವವಶಂವದೇನ  
 ಮಂದಸ್ಥಿತೇನ ಮಧುರೇಣ ಚ ವೀಕ್ಷಣೇನ |  
 ದಿವ್ಯಾಸ್ತ್ರಪುಷ್ಟಿತಚತುರ್ಭುಜಮತ್ಯುದಾರಂ  
 ರಂಗಾಸ್ವದಂ ಮಮ ಶುಭಾಶ್ರಯಮಾಶ್ರಯಾಣಿ || 69 ||

ಏತೇ ಶಂಖಗದಾಸುದರ್ಶನಭೃತಃ ಕ್ಷೇಮಂಕರಾ ಬಾಹವಃ  
 ಪಾದದ್ವಂದ್ವಮಿದಂ ಶರಣ್ಯಮಭಯಂ ಭದ್ರಂ ಚ ವೋ ಹೇ ಜನಾಃ ! |  
 ಇತ್ಯೂಚುಷ್ಯಭಯಂಕರೇ ಕರತಲೇ ಸ್ಮೇರೇಣ ವಕ್ತ್ರೇಣ ತತ್  
 ವ್ಯಾಕುರ್ವನ್ನಿವ ನಿರ್ವಹೇನ್ಮಮ ಧುರಂ ಶ್ರೀರಂಗಸರ್ವಂಸಹಃ || 70 ||

ಅಂಗೈರಹಂಪ್ರಥಮಿಕಾಚರಿತಾತ್ಮದಾನ್ಯೈಃ  
 ಆಮೋದಮಾನನವಯೌವನಸಾವಲೇಪೈಃ |  
 ಹೈ! ಪಾರಿಜಾತಮಿವ ನೂತನತಾಯಮಾನ -  
 ಶಾಖಾಶತಂ ಕಥಮಧೀಮಹಿ ರಂಗಧುರ್ಯಂ || 71 ||

ಆಲೋಕಾ ಹೃದಯಾಲವೋ ರಸವಶಾದೀಶಾನಮೀಷತ್ಸ್ಮಿತಂ  
 ಪ್ರಚ್ಛಾಯಾನಿ ವಚಾಂಸಿ ಪದ್ಮನಿಲಯಾಚೇತಶ್ಚರವ್ಯಂ ವಪುಃ |  
 ಚಕ್ಷುಷ್ಮಂತಿ ಗತಾಗತಾನಿ ತ ಇಮೇ ಶ್ರೀರಂಗಶೃಂಗಾರ ! ತೇ  
 ಭಾವಾ ಯೌವನಗಂಧಿನಃ ಕಿಮಪರಂ ಸಿಂಚಂತಿ ಚೇತಾಂಸಿ ನಃ || 72 ||

ಆಯತ್ಕಿರೀಟಮಲಿಕೋಲ್ಲಸದೂರ್ಧ್ವಪುಂಡ್ರಂ  
 ಆಕರ್ಣಲೋಚನಮನಂಕುಶಕರ್ಣಪಾಶಂ |  
 ಉತ್ಪುಲ್ಲವಕ್ಷಸಮುದಾಯುಧಬಾಹುಮರ್ಹ -  
 ನ್ನೀವಿಂಚ ರಂಗಪತಿಮಬ್ಜಪದಂ ಭಜಾಮಃ || 73 ||

ಅಬ್ಜನ್ಯಸ್ತಪದಾಬ್ಜಮಂಚಿತಕಟೀಸಂವಾದಿಕೌಶೇಯಕಂ  
 ಕಿಂಚಿತ್ತಾಂಡವಗಂಧಿಸಂಹನನಕಂ ನಿರ್ವ್ಯಾಜಮಂದಸ್ಥಿತಂ |  
 ಚೂಡಾಚುಂಬಿಮುಖಾಂಬುಜಂ ನಿಜಭುಜಾವಿಶ್ರಾಂತದಿವ್ಯಾಯುಧಂ  
 ಶ್ರೀರಂಗೇ ಶರದಶ್ಚತಂ ತತ ಇತಃ ಪಶ್ಯೇಮ ಲಕ್ಷ್ಮೀಸಖಂ || 74 ||

ಅಗ್ರೇ ತಾಕ್ಷ್ಯೇಣ ಪಶ್ಚಾದಹಿಪತಿಶಯನೇನಾತ್ಮನಾ ಪಾರ್ಶ್ವಯೋಶ್ಚ  
 ಶ್ರೀಭೂಮಿಭ್ಯಾಮೃತೃಪ್ತ್ಯಾ ನಯನಚುಲಕನೈಸ್ಸೇವ್ಯಮಾನಾಮೃತೌಘಂ |  
 ವಕ್ತ್ರೇಣಾವಿಸ್ಮಿತೇನ ಸ್ಫುರದಭಯಗದಾಶಂಖಚಕ್ರೈರ್ಭುಜಾಗ್ರೈಃ  
 ವಿಶ್ವಸ್ಮೈ ತಿಷ್ಠಮಾನಂ ಶರಣಮಶರಣಾ ರಂಗರಾಜಂ ಭಜಾಮಃ || 75 ||

ಆರ್ತಾಪಾಶ್ರಯಮರ್ಥಿಕಲ್ಪಕಮಸಹ್ಯಾಗಸ್ಕರಕ್ಷಾತಲಂ  
 ಸದ್ಯಸ್ಸಂಶ್ರಿತಕಾಮಧೇನುಮಭಿಯತ್ಸರ್ವಸ್ವಮಸ್ಮದ್ಧನಂ |  
 ಶ್ರೀರಂಗೇಶ್ವರಮಾಶ್ರಯೇಮ ಕಮಲಾಚಕ್ಷುರ್ಮಹೀಜೀವಿತಂ  
 ಶ್ರೀರಂಗೇ ಸ ಸುಖಾಕರೋತು ಸುಚಿರಂ ದಾಸ್ಯಂ ಚ ಧತ್ತಾಂ ಮಯಿ || 76 ||

ಸ್ವಘಣವಿತಾನದೀಪ್ರಮಣಿಮಾಲಿಸುದಾಮರುಚಿ -  
 ಮೃದಿಮಸುಗಂಧಿಭೋಗಸುಖಶಾಯಿತರಂಗಧನಂ |  
 ಮದಭರಮಂಥರೋಚ್ಛ್ವಸಿತನಿಶ್ಚ್ವಸಿತೋತ್ತರಲಂ  
 ಘಣಿಪತಿಡೋಲಿಕಾತಲಿಮಮಾಶ್ವಸಿಮಃ ಪ್ರಣತಾಃ || 77 ||

ವಟದಲದೇವಕೀಜರವೇದಶಿರಃ ಕಮಲಾ  
 ಸ್ತನಶತಕೋಪವಾಗ್ವಪುಷಿ ರಂಗಗೃಹೇ ಶಯಿತಂ |  
 ವರದಮುದಾರದೀರ್ಘಭುಜಲೋಚನಸಂಹನನಂ  
 ಪುರುಷಮುಪಾಸಿಷೀಯ ಪರಮಂ ಪ್ರಣತಾರ್ತಿಹರಂ || 78 ||

ಉದಧಿಪರಮವ್ಯೋಮ್ನೋರ್ವಿಸ್ಮೃತ್ಯ ಪದ್ಮವನಾಲಯಾ -  
 ವಿನಿಮಯಮಯೀಂ ನಿದ್ರಾಂ ಶ್ರೀರಂಗನಾಮನಿ ಧಾಮನಿ |  
 ಘಣಿಪರಿಬೃಢಸ್ಥಾರಪ್ರಶ್ವಾಸನಿಶ್ಚ್ವಸಿತಕ್ರಮ -  
 ಸ್ಫಲಿತನಯನಂ ತನ್ವನ್ ಮನ್ವೀತ ನಃ ಪರಮಃ ಪುಮಾನ್ || 79 ||

ಜಲಧಿಮಿವ ನಿಪೀತಂ ನೀರದೇನಾದ್ರಿಮಬ್ಧೌ  
 ನಿಹಿತಮಿವ ಶಯಾನಂ ಕುಂಜರಂ ವಾಽದ್ರಿಕುಂಜೇ |  
 ಕಮಲಪದಕರಾಕ್ಷಂ ಮೇಚಕಂ ಧಾಮ್ನಿ ನೀಲೇ  
 ಘಣಿನಮಧಿಶಯಾನಂ ಪೂರುಷಂ ವಂದಿಷೀಯ || 80 ||

ಶ್ರೀರಂಗೇಶಯ ಇಹ ಶರ್ಮ ನಿರ್ಮಿಮೀತಾಂ  
 ಆತಾಮ್ರಾಧರಪದಪಾಣಿವಿದ್ಯಮೋ ನಃ |  
 ಕಾವೇರೀಲಹರಿಕರೋಪಲಾಲ್ಯಮಾನೋ  
 ಗಂಭೀರಾದ್ಭುತ ಇವ ತರ್ಣಕೋಽರ್ಣವಸ್ಯ || 81 ||

ಸಿಂಚೇದಿಮಂ ಚ ಜನಮಿಂದಿರಯಾ ತಟಿತ್ವಾನ್  
 ಭೂಷಾಮಣಿದ್ಯುತಿಭಿರಿಂದ್ರಧನುರ್ದಧಾನಃ |  
 ಶ್ರೀರಂಗಧಾಮನಿ ದಯಾರಸನಿರ್ಭರತ್ವಾದ್  
 ಅದ್ರೌ ಶಯಾಲುರಿವ ಶೀತಲಕಾಲಮೇಘಃ || 82 ||

ಆಮೌಲಿರತ್ನಮಕರಾತ್ಪನರಾ ಚ ಪದ್ಭ್ಯಾಂ  
 ಧಾಮಕ್ರಮೋನ್ನಮದುದಾರಮನೋಹರಾಂಗಂ |  
 ಶ್ರೀರಂಗಶೇಷಶಯನಂ ನಯನೈಃ ಪಿಬಾಮಃ  
 ಪಶ್ಯನ್ಮನಃಪ್ರವಣಮೋಘಮಿವಾಮೃತಸ್ಯ || 83 ||

ಅರವಿಂದಿತಮಂಘ್ರಿಪಾಣಿವಕ್ತ್ರೈಃ  
 ಅಪಿ ತಾಪಿಂಛಿತಮಂಚಿತಾಂಗಕಾಂತ್ಯಾ |  
 ಅಧರೇಣ ಚ ಬಂಧುಜೀವಿತಂ ಶ್ರೀಃ  
 ನಿಯತಂ ನಂದನಯೇತ ರಂಗಚಂದ್ರಂ || 84 ||

ಅನ್ಯೋನ್ಯರಂಜಕರುಚೋಽನುಪಮಾನಶೋಭಾಃ  
 ದಿವ್ಯಸ್ರಗಂಬರಪರಿಷ್ಕರಣಾಂಗರಾಗಾಃ |  
 ಸಂಸ್ಪರ್ಶತಃ ಪುಲಕಿತಾ ಇವ ಚಿನ್ಮಯತ್ವಾತ್  
 ರಂಗೇಂದುಕಾಂತಿಮಧಿಕಾಮುಪಬೃಂಹಯಂತಿ || 85 ||

ದ್ರುತಕನಕಜಗಿರಿಪರಿಮಿಲದುದಧಿ -  
 ಪ್ರಚಲಿತಲಹರಿವದಹಮಹಮಿಕಯಾ |  
 ಸ್ನಪಯತಿ ಜನಮಿಮಮಪಹರತಿ ತಮಃ  
 ಘಣಿಶಯಮರತಕಮಣಿಕಿರಣಗಣಃ || 86 ||

ಭೋಗೀಂದ್ರನಿಃಶ್ವಸಿತಸೌರಭವರ್ಧಿತಂ ಶ್ರೀ  
 ನಿತ್ಯಾನುಷಕ್ತಪರಮೇಶ್ವರಭಾವಗಂಧಿ |  
 ಸೌರಭ್ಯಮಾಪ್ಲುತದಿಶಾವಧಿ ರಂಗನೇತುಃ  
 ಆನಂದಸಂಪದಿ ನಿಮಜ್ಜಯತೇ ಮನಾಂಸಿ || 87 ||

ರಂಗಭರ್ತುರಪಿ ಲೋಚನಚರ್ಚಾಂ  
 ಸಾಹಸಾವಲಿಷು ಲೇಖಯಮಾನಂ |  
 ಪುಷ್ಪಹಾಸ ಇತಿ ನಾಮ ದುಹಾನಂ  
 ಸೌಕುಮಾರ್ಯಮತಿವಾಜ್ಮನಸಂ ನಃ || 88 ||

ಏಕೈಕಸ್ಮಿನ್ವರಮವಯವೇಽನಂತಸೌಂದರ್ಯಮಗ್ನಂ  
 ಸರ್ವಂ ದ್ರಕ್ಷ್ಯೇ ಕಥಮಿತಿ ಮುಧಾ ಮಾಮಥಾ ಮಂದಚಕ್ಷುಃ |  
 ತ್ವಾಂ ಸೌಭ್ರಾತ್ರವ್ಯತಿಕರಕರಂ ರಂಗರಾಜಾಂಗಕಾನಾಂ  
 ತಲ್ಲಾವಣ್ಯಂ ಪರಿಣಮಯಿತಾ ವಿಶ್ವಪಾರೀಣವೃತ್ತಿ || 89 ||

ವಪುರ್ಮಂದಾರಸ್ಯ ಪ್ರಥಮಕುಸುಮೋಲ್ಲಾಸಸಮಯಃ  
 ಕ್ಷಮಾಲಕ್ಷ್ಮೀಭೃಂಗೀಸಕಲಕರಣೋನ್ಮಾದನಮಧು |  
 ವಿಕಾಸಸ್ಸೌಂದರ್ಯಸ್ರಜಿ ರಸಿಕತಾಶೀಧುಚುಲಕೋ  
 ಯುವತ್ವಂ ರಂಗೇಂದೋಸ್ಸುರಭಯತಿ ನಿತ್ಯಂ ಸುಭಗತಾಂ || 90 ||

ಕಿರೀಟಚೂಡರತ್ನರಾಜಿರಾಧಿರಾಜ್ಯಜಲ್ಪಿಕಾ |  
 ಮುಖೇಂದುಕಾಂತಿರುನ್ಮುಖಂ ತರಂಗಿತೇವ ರಂಗಿಣಃ || 91 ||

ಶಿಖಾರತ್ನೋದ್ದೀಪ್ರಂ ದಿಶಿ ದಿಶಿ ಚ ಮಾಣಿಕ್ಯಮಕರೀ -  
 ಲಸಚ್ಛೃಂಗಂ ರಂಗಪ್ರಭುಮಣಿಕಿರೀಟಂ ಮನುಮಹೇ |  
 ಸಮುತ್ತುಂಗಸ್ಥಿತಂ ಚಿದಚಿದಧಿರಾಜಶ್ರಿಯ ಇವ  
 ಪ್ರಿಯಾಕ್ರೀಡಂ ಚೂಡಾಮಣಿಮಪಿ ನಿತಂಬಂ ತಮಭಿತಃ || 92 ||

ವಿಹರತು ಮಯಿ ರಂಗಿಣಶ್ಚೂಲಿಕಾ  
 ಭ್ರಮರಕತಿಲಕೋರ್ಧ್ವಪುಂಡ್ರೋಜ್ಜ್ವಲಂ |



ಮುಖಮಮೃತತಟಾಕಚಂದ್ರಾಂಬುಜ -  
 ಸ್ಮಯಹರಶುಚಿಮುಗ್ಧಮಂದಸ್ಮಿತಂ || 93 ||

ಮುಖಪುಂಡರೀಕಮುಪರಿ ತ್ರಿಕಂಟಕಂ  
 ತಿಲಕಾಶ್ಚ ಕೇಸರಸಮಾಸ್ಸಮೌಕ್ತಿಕಾಃ |  
 ಇಹ ರಂಗಭರ್ತುರಭಿಯನ್ಮಧುವ್ರತ -  
 ಪ್ರಕರಶ್ರಿಯಂ ಭ್ರಮರಕಾಣಿ ಬಿಭ್ರತಿ || 94 ||

ಹೃದಯಂ ಪ್ರಸಾದಯತಿ ರಂಗಪತೇಃ  
 ಮಧುರೋರ್ಧ್ವಪುಂಡ್ರತಿಲಕಂ ಲಲಿತಂ |  
 ಅಲಿಕಾರ್ಥಚಂದ್ರದಲಸಂವಲಿತಾಂ  
 ಅಮೃತಸುತಿಂ ಯದಭಿಶಂಕಯತೇ || 95 ||

ಸರಸೀರುಹೇ ಸಮವನಾಮ್ಯ ಮದಾತ್  
 ಉಪರಿ ಪ್ರನ್ಯತ್ಯದಲಿಪಂಕ್ತಿನಿಭೇ |  
 ಸ್ಫುರತೋ ಭುವಾವುಪರಿ ಲೋಚನಯೋಃ  
 ಸವಿಲಾಸಲಾಸ್ಯಗತಿ ರಂಗಭೃತಃ || 96 ||

ಸ್ಮರಶರನಲಿನಭ್ರಮಾನ್ನೇತ್ರಯೋಃ  
 ಪರಿಸರನಮದಿಕ್ಷುಚಾಪಚ್ಛವಿ |  
 ಯುಗಮುದಯತಿ ರಂಗಭರ್ತುರ್ಭ್ರುವೋಃ  
 ಗುರುಕುಲಮಿವ ಶಾರ್ಙ್ಗನೃತ್ತಶ್ರಿಯಃ || 97 ||

ಕೃಪಯಾ ಪರಯಾ ಕರಿಷ್ಯಮಾಣೇ  
 ಸಕಲಾಂಗಂ ಕಿಲ ಸರ್ವತೋಽಕ್ಷಿ ನೇತ್ರೇ |  
 ಪ್ರಥಮಂ ಶ್ರವಸೀ ಸಮಾಸ್ಪೃಣಾತೇ  
 ಇತಿ ದೈರ್ಘ್ಯೇಣ ವಿದಂತಿ ರಂಗನೇತುಃ || 98 ||

ಶ್ರವೋನಾಸಾರೋಧಾತ್ತದವಧಿಕಡೋಲಾಯಿತಗತೇ  
 ವಿಶಾಲಸ್ಥಿತಾಯದುಚಿರಶಿಶಿರಾತಾಮ್ರಧವಲೇ |

ಮಿಥೋ ಬದ್ಧಸ್ಪರ್ಧಸ್ಪುರಿತಶಫರದ್ವಂದ್ವಲಲಿತೇ  
 ಕ್ರಿಯಾಸ್ತಾಂ ಶ್ರೀರಂಗಪ್ರಣಯಿನಯನಾಭ್ಯೇ ಮಯಿ ದಯಾಂ || 99 ||

ಕರುಣಾಮೃತಕೂಲಮುದ್ವಹೈಷಾ  
 ಪ್ರಣಮತ್ಸ್ವಾಗತಿಕೀ ಪ್ರಸನ್ನಶೀತಾ |  
 ಮಯಿ ರಂಗಧನೋಪಕರ್ಣಿಕಾಽಕ್ಷೋಃ  
 ಸರಿತೋವೀಕ್ಷಣವೀಚಿಸಂತತಿಸ್ತಾತ್ || 100 ||

ವಿಲಸತಿ ನಾಸಾ ಕಲ್ಪಕವಲ್ಲೀ  
 ಮುಗ್ಧೇವ ರಂಗನಿಲಯಸ್ಯ |  
 ಸ್ಮಿತಮಪಿ ತನ್ನವಕುಸುಮಂ ಚಿಬುಕ -  
 ಕಪೋಲಂ ಚ ಪಲ್ಲವೋಲ್ಲಸಿತಂ || 101 ||

ನಯನಶಫರಿವಿದ್ಧೌ ಕರ್ಣಪಾಶಾವರುದ್ಧೌ  
 ರುಷ ಇವ ಲುಠತೋಽರ್ಚಿಮಂಜರೀರುದ್ಧಿರಂತೌ |  
 ಪರಿಮಿಲದಲಕಾಲೀಶೈವಲಾಮಂಸವೇಲಾಂ  
 ಅನುಮಣಿಮಕರೋದ್ಧೌ ರಂಗಧುರ್ಯಾಮೃತಾಭ್ಯೇಃ || 102 ||

ಅಧರಮಧುರಾಂಭೋಜಂ ತತ್ಕರ್ಣಪಾಶಮೃಣಾಲಿಕಾ -  
 ವಲಯಮಭಿ ಮಾಮಾಸ್ತಾಂ ರಂಗೇಂದುವಕ್ತ್ರಸರಶ್ಚಿರಂ |  
 ನಯನಶಫರಂ ನಾಸಾಶೈವಾಲವಲ್ಲರಿ ಕರ್ಣಿಕಾ -  
 ಮಕರಮಲಕಶ್ರೇಣೀಪರ್ಯಂತನೀಲವನಾವಲಿ || 103 ||

ರಮಯತು ಸ ಮಾಂ ಕಂಠಃ ಶ್ರೀರಂಗನೇತುರುದಂಚಿತ -  
 ಕ್ರಮುಕತರುಣಗ್ರೀವಾಕಂಬುಪ್ರಲಂಬಮಲಿಮ್ಲುಚಃ |  
 ಪ್ರಣಯವಿಲಗಲ್ಲಕ್ಷ್ಮೀವಿಶ್ವಂಭರಾಕರಕಂದಲೀ -  
 ಕನಕವಲಯಕ್ರೀಡಾಸಂಕ್ರಾಂತರೇಖ ಇವೋಲ್ಲಸನ್ || 104 ||

ಅಧಿಷ್ಠಾನಸ್ತಂಭೌ ಭುವನಪೃಥುಯಂತ್ರಸ್ಯ ಕಮಲಾ -  
 ಕರೇಣೋರಾಲಾನೇ ಅರಿಕರಿಘಟೋನ್ಮಾಥಮುಸಲೌ |

ಫಣೀಂದ್ರಸ್ಥಿತಸ್ರಗ್ವ್ಯತಿಕರಿತಸಂದಿಗ್ಧವಿಭವೌ

ಭುಜೌ ಮೇ ಭೂಯಾಸ್ತಾಮಭಯಮಭಿ ರಂಗಪ್ರಣಯಿನಃ || 105 ||

ಪ್ರತಿಜಲಧಿತೋ ವೇಲಾಶಯ್ಯಾಂ ವಿಭೀಷಣಕೌತುಕಾತ್

ಪುನರಿವ ಪುರಸ್ಕರ್ತುಂ ಶ್ರೀರಂಗಿಣಃ ಫಣಿಪುಂಗವೇ |

ಸಮುಪದಧತಃ ಕಂಚಿತ್ಕಂಚಿತ್ಪ್ರಸಾರಯತೋ ಭುಜ -

ದ್ವಯಮಪಿ ಸದಾ ದಾನಶ್ರದ್ಧಾಲು ದೀರ್ಘಮುಪಾಸ್ಮಹೇ || 106 ||

ಕುಸುಮಭರಾಲಸೌ ಸ್ಥಟಿಕವೇದಿಶಯೌ ವಿಟಪಾ -

ವಮರತರೋಃ ಪರಂ ಪರಿಹಸತ್ ಪೃಥು ರಂಗಭುಜಃ |

ಬಹುಮಣಿಮುದ್ರಿಕಾಕನಕಕಂಕಣದೋರ್ವಲಯೈಃ

ಕಿಸಲಯಿ ದೋರ್ಧ್ವಯಂ ಫಣಿನಿ ನಿರ್ಭರಸುಪ್ತಮಿಮಃ || 107 ||

ಮದ್ರಕ್ಷಾವ್ರತಕೌತುಕೇ ಸುಕಟಿಕೇ ವಿಕ್ರಾಂತಿಕರ್ಣೇ ಜಪೇ

ಶಾರ್ಙ್ಗಜ್ಯಾಕಿಣಕರ್ಕಶಿಮ್ಮಿ ಸುಮನಸ್ಪ್ರಜ್ಞೋಹನೇ ಮಾರ್ದವೇ |

ದೋರ್ಧ್ವಂದ್ವಂ ಬಹುಶಃ ಪ್ರಲೋಭ್ಯ ಕಮಲಾಲೀಲೋಪಧಾನಂ ಭವತ್

ತಚ್ಚಿತ್ರಾಲಕಮುದ್ರಿತಂ ವಿಜಯತೇ ಶ್ರೀರಂಗಸಂಸಂಗಿನಃ || 108 ||

ಭವಾರ್ತಾನಾಂ ವಕ್ತ್ರಾಮೃತಸರಸಿ ಮಾರ್ಗಂ ದಿಶದಿವ

ಸ್ವಯಂ ವಕ್ತ್ರೇಣೇದಂ ವರದಮಿತಿ ಸಂದರ್ಶಿತಮಿವ |

ಕರಾಂಭೋಜಂ ಪಂಕೇರುಹವನರುಷಾ ಪಾಟಲಮಿವ

ಶ್ರಯಾಮಿ ಶ್ರೀರಂಗೇಶಯಿತುರುಪಧಾನೀಕೃತಮಹಂ || 109 ||

ಕಿರೀಟಂ ಶ್ರೀರಂಗೇಶಯಿತುರುಪಧಾನೀಕೃತಭುಜಃ

ವಿಧೀಶಾಧೀಶತ್ವಾಧ್ವಟಿತ ಇತಿ ಸಂಸ್ಪೃಶ್ಯ ವದತಿ |

ನಿಹೀನಾನಾಂ ಮುಖ್ಯಂ ಶರಣಮಿತಿ ಬಾಹುಸ್ತದಿತರಃ

ಸ್ಫುಟಂ ಬ್ರೂತೇ ಪಾದಾಂಬುಜಯುಗಳಮಾಜಾನುನಿಹಿತಃ || 110 ||

ಮಲಯಜಶಶಿಲಿಪ್ತಂ ಮಾಲತೀದಾಮತಲ್ಪಂ

ಸುಮಣಿಸರವಿತಾನಂ ಕೌಸ್ತುಭಸ್ವಸ್ತಿದೀಪಂ |

ದನುಜವೃಷವಿಷಾಣೋಲ್ಲೇಖಚಿತ್ರಂ ಚ ಲಕ್ಷ್ಮೀ -  
ಲಲಿತಗೃಹಮುಪಾಸೇ ರಂಗಸರ್ವಂಸಹೋರಃ || 111 ||

ಹಾರಸ್ವಾರಿತಫೇನಮಂಶುಲಹರೀಮಾಲರ್ಧ್ವಿ ಮುಕ್ತಾಫಲ -  
ಶ್ರೇಣೀಶೀಕರದುರ್ಧಿನಂ ತತ ಇತೋ ವ್ಯಾಕೀರ್ಣರತ್ನೋತ್ಕರಂ |  
ಆವಿಕೌಸ್ತುಭಲಕ್ಷ್ಮಿ ರಂಗವಸತೇರ್ನಿಸ್ಸೀಮಭೂಮಾದ್ಭುತಂ  
ವಕ್ಷೋ ಮಂದರಮಧ್ಯಮಾನಜಲಧಿಶ್ಲಾಘಂ ವಿಲೋಕೇಮಹಿ || 112 ||

ವಕ್ಷಃಸ್ಥಲ್ಯಾಂ ತುಲಸಿಕಮಲಾಕೌಸ್ತುಭೈರ್ವೈಜಯಂತೀ  
ಸರ್ವೇಶತ್ವಂ ಕಥಯತಿತರಾಂ ರಂಗಧಾಮ್ನಸ್ತದಾಸ್ತಾಂ |  
ಕೂರ್ಮವ್ಯಾಪ್ರೀನಖಪರಿಮಿಲತ್ವಂಚಹೇತೀ ಯಶೋದಾ -  
ನದ್ಧಾ ಮೌಗ್ಧ್ಯಾಭರಣಮಧಿಕಂ ನಸ್ಸಮಾಧಿಂ ಧಿನೋತಿ || 113 ||

ಕಿಯಾನ್ ಭರೋ ಮಮ ಜಗದಂಡಮಂಡಲೀ -  
ತ್ಯತ್ಯಪ್ತಿತಃ ಕೃಶಿತಮಿವೋದರಂ ವಿಭೋಃ |  
ರಿರಕ್ಷಿಷೋಚಿತಜಗತೀಪರಂಪರಾಂ  
ಪರಾಮಿವ ಪ್ರಥಯತಿ ನಾಭಿಪಂಕಜಂ || 114 ||

ತ್ರಿವಿಧಚಿದಚಿದ್ಭೃಂದಂ ತುಂದಾವಲಂಬಿವಲಿತ್ರಯಂ  
ವಿಗಣಯದಿವೈಶ್ವರ್ಯಂ ವ್ಯಾಖ್ಯಾತಿ ರಂಗಮಹೇಶಿತುಃ |  
ಪ್ರಣತವಶತಾಂ ಬ್ರೂತೇ ದಾಮೋದರತ್ವಕರಃ ಕಿಣಃ  
ತದುಭಯಗುಣಾಕೃಷ್ಣಂ ಪಟ್ಟಂ ಕಿಲೋದರಬಂಧನಂ || 115 ||

ತ್ರಯೋ ದೇವಾಸ್ತುಲ್ಯಾಸ್ತ್ರಿಯಮಿದಮದ್ವೈತಮಧಿಕಂ  
ತ್ರಿಕಾದಸ್ತಾತ್ತ್ವಂ ಪರಮಿತಿ ವಿತರ್ಕಾನ್ ವಿಘಟಯನ್ |  
ವಿಭೋರ್ನಾಭೀಪದ್ಮೋ ವಿಧಿಶಿವನಿದಾನಂ ಭಗವತಃ  
ತದನ್ಯದ್ಭೃಂಗೀಪರವದಿತಿ ಸಿದ್ಧಾಂತಯತಿ ನಃ || 116 ||

ಗರ್ಭೇ ಕೃತ್ವಾ ಗೋಪ್ತುಮನಂತಂ ಜಗದಂತಃ  
ಮಜ್ಜದ್ಭ್ರಮ್ಯಾ ವಾಂಛತಿ ಸಾಮ್ಯಂ ನನು ನಾಭಿಃ |

ಉತ್ಕಿಷ್ಟೈತತ್ಪ್ರೀಕ್ಷಿತುಮುದ್ಯದ್ಭ್ರಮಿಭೂಯಂ  
ನಾಭೀಪದ್ಮೋ ರಂಹತಿ ರಂಗಾಯತನಾಭ್ಧೀಃ || 117 ||

ಮದಮಿವ ಮಧುಕೈಟಭಸ್ಯ ರಂಭಾ -  
ಕರಭಕರೀಂದ್ರಕರಾಭಿರೂಪ್ಯದರ್ಪಂ |  
ಸ್ಫುಟಮಿವ ಪರಿಭೂಯ ಗರ್ವಗುವೋಃ  
ಕಿಮುಪಮಿಮೀಮಹಿ ರಂಗಕುಂಜರೋವೋಃ || 118 ||

ಕಟೀಕಾಂತಿಸಂವಾದಿಚಾತುರ್ಯ ನೀವೀ -  
ಲಸದ್ರತ್ನಕಾಂಚೀಕಲಾಪಾನುಲೇಪಂ |  
ಮಹಾಭ್ರಂಲಿಹನ್ಮೇರುಮಾಣಿಕ್ಯಸಾನೂಃ  
ಇವಾಭಾತಿ ಪೀತಾಂಬರಂ ರಂಗಬಂಧೋಃ || 119 ||

ಭರ್ಮಸ್ಥಲಾಂಶುಪರಿವೇಷ ಇವಾಂಬುರಾಶೇಃ  
ಸಂಧ್ಯಾಂಬುವಾಹನಿಕುರಂಬಮಿವಾಂಬರಸ್ಯ |  
ಶಂಪಾಕದಂಬಕಮಿವಾಂಬುಮುಚೋ ಮನೋ ನಃ  
ಪೀತಾಂಬರಂ ಪಿಬತಿ ರಂಗಧುರಂಧರಸ್ಯ || 120 ||

ವೈಭೂಷಣ್ಯಾಂ ಕಾಂತಿರಾಂಗೀ ನಿಮಗ್ನಾ  
ವಿಷ್ಟದ್ರೀಚೀ ಕ್ವಾಪಿ ಸೋನ್ಮಾದವೃತ್ತಿಃ |  
ಜಾನೇ ಜಾನುದ್ವಂದ್ವವಾರ್ತಾವಿವರ್ತೋಃ  
ಜಾತಃ ಶ್ರೀಮದ್ರಂಗತುಂಗಾಲಯಸ್ಯ || 121 ||

ಶ್ರೀರಂಗೇಶಯಜಂಘೇ ಶ್ರೀಭೂಮ್ಯಾಮರ್ಷಹರ್ಷಕಂಟಕಿತೇ |  
ತತ್ಕೇಲಿನಲಿನಮಾಂಸಲನಾಲದ್ವಯಲಲಿತಮಾಚರತಃ || 122 ||

ವಂದಾರುಬ್ಧಂದಾರಕಮೌಲಿಮಾಲಾ -  
ಯುಂಜಾನಚೇತಃ ಕಮಲಾಕರೇಭ್ಯಃ |  
ಸಂಕ್ರಾಂತರಾಗಾವಿವ ಪಾದಪದ್ಮೌ  
ಶ್ರೀರಂಗಭರ್ತುರ್ಮನವೈ ನವೈ ಚ || 123 ||

ಯದ್ಬೃಂದಾವನಪಂಡಿತಂ ದಧಿರವೈರ್ಯತ್ತಾಂಡವಂ ಶಿಕ್ಷಿತಂ  
 ಯಲ್ಲಕ್ಷ್ಮೀಕರಸೌಖ್ಯಸಾಕ್ಷಿ ಜಲಜಪ್ರಸ್ಪರ್ಧಮಾನರ್ಧ್ವ ಯತ್ |  
 ಯದ್ಭಕ್ತೇಷ್ಟಜಲಸ್ಥಲಜ್ಞಮಪಿ ಯದ್ಗೌತಮಪ್ರಸಂಗೋತ್ಸುಕಂ  
 ತದ್ವಿಷ್ಣೋಃ ಪರಮಂ ಪದಂ ವಹತು ನಃ ಶ್ರೀರಂಗಿಣೋ ಮಂಗಳಂ || 124 ||

ಶಿಂಜಾನಶ್ರುತಿಶಿಂಜಿನೀಮಣಿರವೈರ್ವಜ್ರಾರವಿಂದಧ್ವಜ -  
 ಚ್ಛತ್ರೀಕಲ್ಪಕಶಂಖಚಕ್ರಮುಕುರೈಸ್ತೈಸ್ತೈಶ್ಚ ರೇಖಾಮಯೈಃ |  
 ಐಶ್ವರ್ಯೇಣ ಜಯಂ ತ್ರಿವಿಕ್ರಮಮುಖಂ ಘುಷ್ಯದ್ಭಿರಾಮ್ರೇಡಿತಂ  
 ಶ್ರೀರಂಗೇಶಯಪಾದಪಂಕಜಯುಗಂ ವಂದಾಮಹೇ ಸುಂದರಂ || 125 ||

ಪುನಾನಿ ಭುವನಾನ್ಯಹಂ ಬಹುಮುಖೀತಿ ಸರ್ವಾಂಗುಲೀ  
 ಝಲಜ್ವಲಿತಜಾಹ್ನವೀಲಹರಿಬೃಂದಸಂದೇಹದಾಃ |  
 ದಿವಾ ನಿಶಿ ಚ ರಂಗಿಣಶ್ಚರಣಚಾರುಕಲ್ಪದ್ರುಮ -  
 ಪ್ರವಾಲನವಮಂಜರೀಃ ನಖರುಚೀರ್ವಿಗಾಹೇಮಹಿ || 126 ||

ಶ್ರೀರಂಗೇಂದೋಃ ಪದಕಿಸಲಯೇ ನೀಲಮಂಜೀರಮೈತ್ರಾ  
 ವಂದೇ ವೃಂತಪ್ರಣಯಿಮಧುಪವ್ರಾತರಾಜೀವಜೈತ್ರೇ |  
 ನಿತ್ಯಾಭ್ಯರ್ಚಾನತವಿಧಿಮುಖಸ್ತೋಮಸಂಶಯ್ಯಮಾನೈಃ  
 ಹೇಮಾಂಭೋಜೈರ್ನಿಬಿಡನಿಕಟೇ ರಾಮಸೀತೋಪನೀತ್ಯೈಃ || 127 ||

## ಶ್ರೀರಂಗರಾಜಸ್ತವೇ ಉತ್ತರಶತಕಂ

ಹರ್ತುಂತಮಸ್ಸದಸತೀ ಚ ವಿವೇಕ್ತುಮೀಶೋ  
ಮಾನಂ ಪ್ರದೀಪಮಿವ ಕಾರುಣಿಕೋ ದದಾತಿ |  
ತೇನಾವಲೋಕ್ಯ ಕೃತಿನಃ ಪರಿಭುಂಜತೇ ತಂ  
ತತ್ರೈವ ಕೇಽಪಿ ಚಪಲಾಶ್ಚಲಭೀಭವಂತಿ || 1 ||

ಯಾ ವೇದಬಾಹ್ಯಾಃ ಸ್ಮೃತಯೋಽರ್ಹದಾದೇಃ  
ವೇದೇಷು ಯಾಃ ಕಾಶ್ಚ ಕುದೃಷ್ಟಯಸ್ತಾಃ |  
ಆಗಸ್ಮೃತಾಂ ರಂಗನಿಧೇ ! ತ್ವದಧ್ವ -  
ನ್ಯಂಧಂಕರಣ್ಯಃ ಸ್ಮೃತವಾನ್ ಮನುಸ್ತತ್ || 2 ||

ಪ್ರತ್ಯಕ್ಷಪ್ರಮಥನಪಶ್ಯತೋಹರತ್ವಾತ್  
ನಿದೋಷಶ್ರುತಿವಿಮತೇಶ್ಚ ಬಾಹ್ಯವರ್ತ್ಮ |  
ದುಸ್ತರ್ಕಪ್ರಭವತಯಾ ಚ ವಕ್ಯದೋಷ -  
ಸ್ಪೃಷ್ಟ್ಯಾ ಚ ಪ್ರಜಹತಿ ರಂಗವಿಂದ ! ವೃದ್ಧಾಃ || 3 ||

ಅವಯವಿತಯೇದಂಕುರ್ವಾಣೈರ್ಬಿಹಿಷ್ಕರಣೈರ್ವಪುಃ  
ನಿರವಯವಕೋಽಹಂಕಾರಾರ್ಹಃ ಪುಮಾನ್ ಕರಣಾತಿಗಃ |  
ಸ್ಫುರತಿ ಹಿ ಜನಾಃ ಪ್ರತ್ಯಾಸತ್ತೇರಿಮೌ ನ ವಿವಿಂಚತೇ  
ತದಧಿಕುರುತಾಂ ಶಾಸ್ತ್ರಂ ರಂಗೇಶ ! ತೇ ಪರಲೋಕಿನಿ || 4 ||

ಪ್ರತ್ಯಕ್ಷಾ ಶ್ರುತಿರರ್ಥಧೀಶ್ಚ ನ ತಥಾ ದೋಷಾಸ್ತದರ್ಥಃ ಪುನಃ  
ಧರ್ಮಾಧರ್ಮಪರಾವರೇಶ್ವರಮುಖಃ ಪ್ರತ್ಯಕ್ಷಬಾಧ್ಯೋ ನ ಚ |  
ತಚ್ಚಾರ್ವಾಕಮತೇಽಪಿ ರಂಗರಮಣ ! ಪ್ರತ್ಯಕ್ಷವತ್ ಸಾ ಪ್ರಮಾ  
ಯೋಗೋನ್ಮೀಲಿತಧೀಸ್ತದರ್ಥಮಥವಾ ಪ್ರತ್ಯಕ್ಷಮೀಕ್ಷೇತ ಸಃ || 5 ||

ನ ಸದಸದುಭಯಂ ವಾ ನೋಭಯಸ್ಮಾದ್ಭಿಹಿರ್ವಾ  
ಜಗದಿತಿ ನ ಕಿಲೈಕಾಂ ಕೋಟಿಮಾಟೀಕತೇ ತತ್ |

ಇತಿ ನಿರುಪಧಿ ಸರ್ವಂಸರ್ವಿಕಾತೋ ನಿಷೇಧನ್  
ವರದ ! ಸುಗತಪಾಶಶ್ಚೋರಲಾವಂ ವಿಲಾವ್ಯಃ || 6 ||

ಪ್ರತೀತಿಶ್ಚೇದಿಷ್ಟಾ ನ ನಿಖಿಲನಿಷೇಧೋ ಯದಿ ನ ಕೋ  
ನಿಷೇದ್ಧಾತೋ ನೇಷ್ಟೋ ನಿರುಪಧಿನಿಷೇಧಸ್ಸದುಪಧೌ |  
ನಿಷೇಧೇಽನ್ಯತ್ಸಿದ್ಧೈತ್ ವರದ ! ಘಟಭಂಗೇ ಶಕಲವತ್  
ಪ್ರಮಾಶೂನೈ ಪಕ್ಷೇ ಶ್ರುತಿರಪಿ ಮತೇಽಸ್ಮಿನ್ನಿಜಯತಾಂ || 7 ||

ಯೋಗಾಚಾರೋ ಜಗದಪಲಪತ್ಯತ್ರ ಸೌತ್ರಾಂತಿಕಸ್ತ -  
ತ್ಥಿವೈಚಿತ್ರಾದನುಮಿತಿಪದಂ ವಕ್ತಿ ವೈಭಾಷಿಕಸ್ತು |  
ಪ್ರತ್ಯಕ್ಷಂ ತತ್ಕ್ಷಣಿಕಯತಿ ತೇ ರಂಗನಾಥ ! ತ್ರಯೋಽಪಿ  
ಜ್ಞಾನಾತ್ಮತ್ವಕ್ಷಣಭಿದುರತೇ ಚಕ್ಷತೇ ತಾನ್ ಕ್ಷಿಪಾಮಃ || 8 ||

ಜಗದ್ಭಂಕುರಂ ಭಂಗುರಾ ಬುದ್ಧಿರಾತ್ಮೇ -  
ತ್ಯಸದ್ವೇತ್ತಭಾವೇ ತಥಾ ವೇದ್ಯವಿತ್ಪೋಃ |  
ಕ್ಷಣದ್ವಂಸತಶ್ಚ ಸ್ಮೃತಿಪ್ರತ್ಯಭಿಜ್ಞಾ -  
ದರಿದ್ರಂ ಜಗತ್ಸ್ಯಾದಿದಂ ರಂಗಚಂದ್ರ ! || 9 ||

ಅಹಮಿದಮಭಿವೇದ್ಮೀತ್ಯಾತ್ಮವಿತ್ಪೋರ್ವಿಭೇದೇ  
ಸ್ಫುರತಿ ಯದಿ ತದೈಕ್ಯಂ ಬಾಹ್ಯಮಪ್ಯೇಕಮಸ್ತು |  
ಪ್ರಮಿತಿರಪಿ ಮೃಷಾ ಸ್ಯಾನ್ಮೇಯಮಿಥ್ಯಾತ್ವವಾದೇ  
ಯದಿ ತದಪಿ ಸಹೇರನ್ ದೀರ್ಘಮಸ್ಮನ್ಮತಾಯುಃ || 10 ||

ಏತದ್ರಾಮಾಸ್ತ್ರಂ ದಲಯತು ಕಲಿಬ್ರಹ್ಮಮೀಮಾಂಸಕಾಂಶ್ಚ  
ಜ್ಞಪ್ತಿಬ್ರಹ್ಮೈತಜ್ಜ್ವಲದಪಿ ನಿಜಾವಿದ್ಯಯಾ ಬಂಭ್ರಮೀತಿ |  
ತಸ್ಯ ಭ್ರಾಂತಿಂ ತಾಂ ಶ್ಲಥಯತಿ ಜಿತಾದ್ವೈತವಿದ್ಯಸ್ತು ಜೀವೋ  
ಯದ್ಯದ್ ದೃಶ್ಯಂ ತದ್ವಿತಥಮಿತಿ ಯೇ ಜ್ಞಾಪಯಾಂಚಕ್ರುರಜ್ಞಾಃ || 11 ||



ಅಂಗೀಕೃತ್ಯ ತು ಸಪ್ತಭಂಗಿಕುಸೃತಿಂ ಸ್ಯಾದಸ್ತಿನಾಸ್ತಾತ್ಮಿಕಾಂ  
 ವಿಶ್ವಂ ತ್ವದ್ವಿಭವಂ ಜಗಜ್ಜಿನ್ಮತೇ ನೈಕಾಂತಮಾಚಕ್ಷತೇ |  
 ಭಿನ್ನಾಭಿನ್ನಮಿದಂ ತಥಾ ಜಗದುಷೇ ವಂಧ್ಯಾ ಮಮಾಂಬೇತಿವತ್  
 ನುತ್ನಬ್ರಹ್ಮವಿದೇ ರಹಃ ಪರಮಿದಂ ರಂಗೇಂದ್ರ ! ತೇ ಚಕ್ಷತಾಂ || 12 ||

ಕಣಚರಚರಣಾಕ್ಷೌ ಭಿಕ್ಷಮಾಣೌ ಕುತರ್ಕೈಃ  
 ಶ್ರುತಿಶಿರಸಿ ಸುಭಿಕ್ಷಂ ತ್ವಜ್ಜಗತ್ಕಾರಣತ್ವಂ |  
 ಅಣುಷು ವಿಪರಿಣಾಮ್ಯ ವ್ಯೋಮಪೂರ್ವಂ ಚ ಕಾರ್ಯಂ  
 ತವ ಭವದನಪೇಕ್ಷಂ ರಂಗಭರ್ತರ್ಬುರ್ವಾತೇ || 13 ||

ವೇದೇ ಕರ್ತ್ರಾದ್ಯಭಾವಾದ್ಬಲವತಿ ಹಿ ನಯೈಸ್ತ್ವನ್ಮುಖೇ ನೀಯಮಾನೇ  
 ತನ್ಮೂಲತ್ವೇನ ಮಾನಂ ತದಿತರದಖಿಲಂ ಜಾಯತೇ ರಂಗಧಾಮನ್ ! |  
 ತಸ್ಮಾತ್ಸಾಂಖ್ಯಂ ಸಯೋಗಂ ಸಪಶುಪತಿಮತಂ ಕುತ್ರಚಿತ್ಪಂಚರಾತ್ರಂ  
 ಸರ್ವತ್ರೈವ ಪ್ರಮಾಣಂ ತದಿದಮವಗತಂ ಪಂಚಮಾದೇವ ವೇದಾತ್ || 14 ||

ಸಂಚಷ್ಟೇ ನೇಶ್ವರಂ ತ್ವಾಂ ಪುರುಷಪರಿಷದಿ ನ್ಯಸ್ಯ ಯದ್ವಾನ್ಯಪರ್ಯಾತ್  
 ಸಾಂಖ್ಯೋ ಯೋಗೀ ಚ ಕಾಕ್ಷಾ ಪ್ರತಿಫಲನಮಿವೈಶ್ವರ್ಯಮೂಚೇ ಕಯಾಚಿತ್ |  
 ಭಿಕ್ಷೌ ಶೈವಸ್ಸುರಾಜಂಭವಮಭಿಮನುತೇ ರಂಗರಾಜಾತಿರಾಗಾತ್  
 ತ್ವಾಂ ತ್ವಾಮೇವಾಭ್ಯಧಾಸ್ತ್ವಂ ನನು ಪರವಿಭವವ್ಯೂಹನಾಡ್ಯಂಭವಿಷ್ಟುಂ || 15 ||

ಇತಿ ಮೋಹನವರ್ತನಾ ತ್ವಯಾಽಪಿ  
 ಗ್ರಥಿತಂ ಬಾಹ್ಯಮತಂ ತೃಣಾಯ ಮನ್ಯೇ |  
 ಅಥ ವೈದಿಕವರ್ಮವರ್ಮಿತಾನಾಂ  
 ಮನಿತಾಹೇ ಕುದೃಶಾಂ ಕಿಮೀಶ ! ವರ್ತು || 16 ||

ಸಂಸ್ಕಾರಂ ಪ್ರತಿಸಂಚರೇಷು ನಿದಧತ್ಸರ್ಗೇಷು ತತ್ಸ್ಮಾರಿತಂ  
 ರೂಪಂ ನಾಮ ಚ ತತ್ತದರ್ಹನಿವಹೇ ವ್ಯಾಕೃತ್ಯ ರಂಗಾಸ್ಪದ ! |  
 ಸುಪ್ತೋದ್ಬುದ್ಧವಿರಿಂಚಿಪೂರ್ವಜನತಾಮಧ್ಯಾಪ್ಯ ತತ್ತದ್ಧಿತಂ  
 ಶಾಸನ್ನಸ್ಮೃತಕರ್ತೃಕಾನ್ ವಹಸಿ ಯದ್ವೇದಾಃ ಪ್ರಮಾಣಂ ತತಃ || 17 ||

ಶೀಕ್ಷಾಯಾಂ ವರ್ಣಶಿಕ್ಷಾ ಪದಸಮಧಿಗಮೋ ವ್ಯಾಕ್ರಿಯಾನಿರ್ವಚೋಭ್ಯಾಂ  
 ಛಂದಶ್ಚಂದಶ್ಚಿತೌ ಸ್ಯಾದ್ಗಮಯತಿ ಸಮಯಂ ಜ್ಯೋತಿಷಂ ರಂಗನಾಥ !  
 ಕಲ್ಪೇನುಷ್ಠಾನಮುಕ್ತಂ ಹ್ಯುಚಿತಗಮಿತಯೋರ್ನ್ಯಾಯಮೀಮಾಂಸಯೋಸ್ಸ್ಯಾತ್  
 ಅರ್ಥವ್ಯಕ್ತಿಃ ಪುರಾಣಸ್ಮೃತಿಷು ತದನುಗಾಸ್ತ್ವಾಂ ವಿಚಿನ್ವಂತಿ ವೇದಾಃ || 18 ||

ಆದೌ ವೇದಾಃ ಪ್ರಮಾಣಂ ಸ್ಮೃತಿರುಪಕುರುತೇ ಸೇತಿಹಾಸ್ಯೈಃ ಪುರಾಣೈಃ  
 ನ್ಯಾಯೈಸ್ಸಾರ್ಧಂ ತ್ವದರ್ಚಾವಿಧಿಮುಪರಿ ಪರಿಕ್ಷೀಯತೇ ಪೂರ್ವಭಾಗಃ |  
 ಊರ್ಧ್ವೋ ಭಾಗಸ್ತ್ವದೀಹಾಗುಣವಿಭವ ಪರಿಜ್ಞಾಪನೈಸ್ತ್ವತ್ಪದಾಪ್ತೌ  
 ವೇದ್ಯೋ ವೇದೈಶ್ಚ ಸರ್ವೈರಹಮಿತಿ ಭಗವನ್ ! ಸ್ವೇನ ಚ ವ್ಯಾಚಕರ್ಥ || 19 ||

ಕ್ರಿಯಾ ತಚ್ಚಕ್ರಿವಾ ಕಿಮಪಿ ತದಪೂರ್ವಂ ಪಿತೃಸುರ -  
 ಪ್ರಸಾದೋ ವಾ ಕರ್ತುಃ ಫಲದ ಇತಿ ರಂಗೇಶ ! ಕುದೃಶಃ |  
 ತ್ವದರ್ಚೇಷ್ಟಾಪೂರ್ತೇ ಫಲಮಪಿ ಭವತ್ಪ್ರೀತಿಜಮಿತಿ  
 ತ್ರಯೀವೃದ್ಧಾಸ್ತತ್ತದ್ವಿಧಿರಪಿ ಭವತ್ಪ್ರೇರಣಮಿತಿ || 20 ||

ಆಜ್ಞಾ ತೇ ಸನಿಮಿತ್ತನಿತ್ಯವಿಧಯಃ ಸ್ವರ್ಗಾದಿಕಾಮ್ಯದ್ವಿಧಿಃ  
 ಸೋನುಜ್ಞಾ ಶರಚಿತ್ತಶಾಸ್ತ್ರವಶತೋಪಾಯೋಽಭಿಚಾರಶ್ರುತಿಃ |  
 ಸರ್ವೀಯಸ್ಯ ಸಮಸ್ತಶಾಸಿತುರಹೋ ! ಶ್ರೀರಂಗಸರ್ವಸ್ವ ! ತೇ  
 ರಕ್ಷಾಕೂತನಿವೇದಿನೀ ಶ್ರುತಿರಸೌ ತ್ವನ್ನಿತ್ಯಶಾಸ್ತಿಸ್ತತಃ || 21 ||

ಅತ್ರಾಸ್ತೇ ನಿಧಿರಿತಿವತ್ಪಮರ್ಥಭೂತೇ  
 ಸಿದ್ಧಾರ್ಥಾ ಅಪಿ ಗುಣರೂಪವೃತ್ತವಾದಾಃ |  
 ರಂಗೇಶ ! ತ್ವಯಿ ಸಕಲಾಸ್ಸಮನ್ವಯಂತೇ  
 ನೋಪಾಸಾಫಲವಿಧಿಭಿರ್ವಿಶೇಷ ಏಷಾಂ || 22 ||

ದೇಹೋ ದೇಹಿನಿ ಕಾರಣೇ ವಿಕೃತಯೋ ಜಾತಿಗುಣಾಃ ಕರ್ಮ ಚ  
 ದ್ರವ್ಯೇ ನಿಷ್ಠಿತರೂಪಬುದ್ಧಿವಚನಾಸ್ತಾತ್ಸ್ಯಾತ್ ತಥೇದಂ ಜಗತ್ |  
 ವಿಶ್ವಂ ತ್ವಯ್ಯುಭಿಮನ್ಯಸೇ ಜಗದಿಷೇ ತೇನಾದ್ವಿತೀಯಸ್ತತಃ  
 ಮಾಯೋಪಾಧಿವಿಕಾರಸಂಕರಕಥಾ ಕಾ ನಾಮ ರಂಗೇಶ್ವರ ! || 23 ||

ಸ್ಥಿತ್ಯುತ್ಪತ್ತಿಪ್ರವೃತ್ತಿಗ್ರಸನನಿಯಮನವ್ಯಾಪನೈರಾತ್ಮನಸ್ತೇ  
 ಶೇಷೋಽಶೇಷಃ ಪ್ರಪಂಚೋ ವಪುರಿತಿ ಭವತಸ್ತಸ್ಯ ಚಾಭೇದವಾದಾಃ |  
 ಸರ್ವಂ ಖಲ್ವೈತದಾತ್ಮ್ಯಂ ಸಕಲಮಿದಮಹಂ ತತ್ತ್ವಮಸ್ಯೇವಮಾದ್ಯಾಃ  
 ವ್ಯಾಖ್ಯಾತಾ ರಂಗಧಾಮಪ್ರವಣ ! ವಿಜಯಿಭಿರ್ವೈದಿಕೈಸ್ಸಾರ್ವಭೌಮೈಃ || 24 ||

ಸರಾಜಕಮರಾಜಕಂ ಪುನರನೇಕರಾಜಂ ತಥಾ  
 ಯಥಾಭಿಮತರಾಜಕಂ ಜಗದಿದಂ ಜಜಲ್ಪುರ್ಜಠಾಃ |  
 ಜಗಾವವಶಚಿತ್ರತಾತರತಮತ್ವತರ್ಕಾಂಗಿಕಾ  
 ಶ್ರುತಿಶ್ಚಿದಚಿತೀ ತ್ವಯಾ ವರದ ! ನಿತ್ಯರಾಜನ್ವತೀ || 25 ||

ಬ್ರಹ್ಮಾದ್ಯಾಸ್ಸೃಜ್ಯವರ್ಗೇ ಭುಕುಟಿಭಟಿತಯೋ -  
 ದ್ವಾಟಿತಾ ನಾವತಾರ -  
 ಪ್ರಸ್ತಾವೇ ತೇನ ನ ತ್ವಂ ನ ಚ ತವ ಸದೃಶಾ  
 ವಿಶ್ವಮೇಕಾತಪತ್ರಂ |  
 ಲಕ್ಷ್ಮೀನೇತ್ರಾ ತ್ವಯೇತಿ ಶ್ರುತಿಮುನಿವಚನೈ -  
 ಸ್ವತ್ಪರೈರರ್ಪಯಾಮಃ  
 ಶ್ರೀರಂಗಾಂಭೋಧಿಚಂದ್ರೋದಯ ! ಜಲಮುಚಿತಂ  
 ವಾದಿಕೌತಸ್ಕುತೇಭ್ಯಃ || 26 ||

ದೋಷೋಪಧಾವಧಿಸಮಾತಿಶಯಾನಸಂಖ್ಯಾ  
 ನಿರ್ಲೇಪಮಂಗಲಗುಣೌಘದುಘಾಷ್ಟಡೇತಾಃ |  
 ಜ್ಞಾನೈಶ್ಚರೀಶಕನವೀರ್ಯಬಲಾರ್ಚಿಷಸ್ತ್ವಾಂ  
 ರಂಗೇಶ ! ಭಾಸ ಇವ ರತ್ನಮನರ್ಘಯಂತಿ || 27 ||

ಯುಗಪದನಿಶಮಕ್ಷೈಃ ಸ್ವೈಃ ಸ್ವತೋ ವಾಽಽಕ್ಷಕಾರ್ಯೇ  
 ನಿಯಮಮನಿಯಮಂ ವಾ ಪ್ರಾಪ್ಯ ರಂಗಾಧಿರಾಜ ! |  
 ಕರತಲವದಶೇಷಂ ಪಶ್ಯಸಿ ಸ್ವಪ್ರಕಾಶಂ  
 ತದವರಣಮಮೋಘಂ ಜ್ಞಾನಮಾಮ್ನಾಸಿಷುಸ್ತೇ || 28 ||

ನಯನಶ್ರವಣೋ ದೃಶಾ ಶೃಣೋ -

ಷ್ಯಥ ತೇ ರಂಗಪತೇ ! ಮಹೇಶಿತುಃ |

ಕರಣೈರಪಿ ಕಾಮಕಾರಿಣಃ

ಘಟತೇ ಸರ್ವಪಥೀನಮೀಕ್ಷಣಂ || 29 ||

ಸಾರ್ವಜ್ಞೇನಾಜ್ಞಮೂಲಂ ಜಗದಭಿದಧತೋ ವಾರಿತಾಸ್ಸಾಕ್ಷಿಮಾತ್ರಾತ್

ಸಾಂಖ್ಯೋಕ್ತಾತ್ಕಾರಣಂ ತ್ವಾಂ ಪರಯತಿ ಭಗವನ್ನೈಶ್ವರೀ ರಂಗಶಾಯಿನ್ ! |

ಅಪ್ರೇಯೋಽನ್ಯೈಃ ಸ್ವತಂತ್ರೋಽಪ್ರತಿಹತಿ ಸದಸತ್ಕರ್ಮಚೈತ್ರಾ ವಿಚಿತ್ರಂ

ಯತ್ರೇಚ್ಛಾಫಲೇಶತಸ್ತ್ವಂ ಯುಗಪದಗಣಯನ್ ವಿಶ್ವಮಾವಿಶ್ಚಕರ್ಥ || 30 ||

ಕಾರ್ಯೇಽನಂತೇ ಸ್ವತನುಮುಖತಸ್ತ್ವಾಮುಪಾದಾನಮಾಹುಃ

ಸಾ ತೇ ಶಕ್ತಿಸುಕರಮಿತರಚ್ಛೇತಿ ವೇಲಾಂ ವಿಲಂಘ್ಯ |

ಇಚ್ಛಾ ಯಾವದ್ವಿಹರತಿ ಸದಾ ರಂಗರಾಜಾನಪೇಕ್ಷಾ

ಸೈವೈಶಾನಾದತಿಶಯಕರೀ ಸೋರ್ಣನಾಭೌ ವಿಭಾವ್ಯಾ || 31 ||

ಸ್ವಮಹಿಮಸ್ಥಿತಿರೀಶ ! ಭೃಶಕ್ರಿಯೋ -

ಽಪ್ಯಕಲಿತಶ್ರಮ ಏವ ಬಿಭರ್ಷಿ ಯತ್ |

ವಪುರಿವ ಸ್ವಮಶೇಷಮಿದಂ ಬಲಂ

ತವ ಪರಾಶ್ರಿತಕಾರಣವಾರಣಂ || 32 ||

ಮೃಗನಾಭಿಗಂಧ ಇವ ಯತ್ಸಕಲಾರ್ಥಾನ್

ನಿಜಸನ್ನಿಧೇರವಿಕೃತೋ ವಿಕೃಣೋಷಿ |

ಪ್ರಿಯರಂಗ ! ವೀರ್ಯಮಿತಿ ತತ್ತು ವದಂತೇ

ಸವಿಕಾರಕಾರಣಮಿತೋ ವಿನಿವಾಯಂ || 33 ||

ಸಹಕಾರ್ಯಪೇಕ್ಷಮಪಿ ಹಾತುಮಿಹ

ತದನಪೇಕ್ಷಕರ್ತೃತಾ |

ರಂಗಧನ ! ಜಯತಿ ತೇಜ ಇತಿ ಪ್ರಣ -

ತಾರ್ಥಿಜಿತ್ ಪ್ರತಿಭಟಾಭಿಭಾವಕಂ || 34 ||

ಮರ್ತ್ಯೌತ್ಥಾಯಂ ವಿರಿಂಚಾವಧಿಕಮುಪರಿ ಚೋ -

ತ್ಪ್ರೇಕ್ಷ್ಯ ಮೀಮಾಂಸಮಾನಾ

ರಂಗೇಂದ್ರಾನಂದವಲ್ಲೀ ತವ ಗುಣನಿವಹಂ

ಯೌವನಾನಂದಪೂರ್ವಂ |

ನ ಸ್ವಾರ್ಥಂ ಸ್ಪಷ್ಟಮೀಷ್ಟೇ ಸ್ವಲತಿ ಪಥಿ ಪರಂ

ಮೂಕಲಾಯಂ ನಿಲಿಲೈ

ಹಂತೈವಂ ತ್ವದ್ಗುಣಾನಾಂ ಅವಧಿಗಣನಯೋಃ

ಕಾ ಕಥಾ ಚಿತ್ತವಾಚೋಃ || 35 ||

ನೃಧಾಯಿಷತ ಯೇ ಗುಣಾ ನಿಧಿನಿಧಾಯಮಾರಣ್ಯಕೇ -

ಷ್ಟಮೀ ಮೃದಿಮಚಾತುರೀಪ್ರಣತಚಾಪಲಕ್ಷಾಂತಯಃ |

ದಯಾವಿಜಯಸೌಂದರೀಪ್ರಭೃತಯೋಽಪಿ ರತ್ನೌಘವತ್

ಜಗದ್ವ್ಯವಹೃತಿಕ್ಷಮಾ ವರದ ! ರಂಗರತ್ನಾಪಣೇ || 36 ||

ಯಮಾಶ್ರಿತ್ಯೈವಾತ್ಮಂಭರಯ ಇವ ತೇ ಸದ್ಗುಣಗಣಾಃ

ಪ್ರಥಂತೇ ಸೋಽನಂತಸ್ವವಶಘನಶಾಂತೋದಿತದಶಃ |

ತ್ವಮೇವ ತ್ವಾಂ ವೇತ್ಥ ಸ್ತಿಮಿತವಿತರಂಗಂ ವರದ ! ಭೋಃ !

ಸ್ವಸಂವೇದ್ಯಸ್ವಾತ್ಮದ್ವಯಸಬಹುಲಾನಂದಭರಿತಂ || 37 ||

ಆಘ್ರಾಯೇಶ್ವರಗಂಧಮೀಶಸದೃಶಂಮನ್ಯಾಸ್ತವೇಂದ್ರಾದಯೋ

ಮುಹ್ಯಂತಿ ತ್ವಮನಾವಿಲೋ ನಿರವಧೇರ್ಭೂಮ್ನಃ ಕಣೇಹತ್ಯ ಯತ್ |

ಚಿತ್ರೀಯೇಮಹಿ ನಾತ್ರ ರಂಗರಸಿಕ ! ತ್ವಂ ತ್ವನ್ಮಹಿಮ್ನಃ ಪರಃ

ವೈಪುಲ್ಯಾನ್ಮಹಿತಃ ಸ್ವಭಾವ ಇತಿ ವಾ ಕಿನ್ನಾಮ ಸಾತ್ಮ್ಯಂ ನ ತೇ || 38 ||

ಷಾಡ್ಗುಣ್ಯಾದ್ವಾಸುದೇವಃ ಪರ ಇತಿ ಸ ಭವಾನ್

ಮುಕ್ತಭೋಗ್ಯೋ ಬಲಾಢ್ಯಾತ್

ಬೋಧಾತ್ ಸಂಕರ್ಷಣಸ್ತ್ವಂ ಹರತಿ ವಿತನುಷೇ

ಶಾಸ್ತ್ರಮೈಶ್ವರ್ಯವೀರ್ಯಾತ್ |

ಪ್ರದ್ಯುಮ್ನಸ್ಸರ್ಗಧರ್ಮೌ ನಯಸಿ ಚ ಭಗವನ್  
 ಶಕ್ತಿತೇಜೋಽನಿರುದ್ಧಃ  
 ಬಿಭ್ರಾಣಃ ಪಾಸಿ ತತ್ತ್ವಂ ಗಮಯಸಿ ಚ ತಥಾ  
 ವ್ಯೂಹ್ಯ ರಂಗಾಧಿರಾಜ ! || 39 ||

ಜಾಗ್ರತ್ಸ್ವಪ್ನಾತ್ಯಲಸತುರೀಯ -  
 ಪ್ರಾಯಧ್ಯಾತ್ಯಕ್ರಮವದುಪಾಸ್ಯಃ |  
 ಸ್ವಾಮಿಂಸ್ತತ್ತತ್ಸಹಪರಿಬರ್ಹಃ  
 ಚಾತುರ್ವ್ಯೂಹಂ ವಹಸಿ ಚತುರ್ಧಾ || 40 ||

ಅಚಿದವಿಶೇಷಿತಾನ್ ಪ್ರಲಯಸೀಮನಿ ಸಂಸರತಃ  
 ಕರಣಕಳೇಬರೈರ್ಘಟಯಿತುಂ ದಯಮಾನಮನಾಃ |  
 ವರದ ! ನಿಜೇಚ್ಛಯೈವ ಪರವಾನಕರೋಃ ಪ್ರಕೃತಿಂ  
 ಮಹದಭಿಮಾನಭೂತಕರಣಾವಲಿಕೋರಕಿಣೀಂ || 41 ||

ನಿಮ್ಮೋನ್ನತಂ ಚ ಕರುಣಂ ಚ ಜಗದ್ವಿಚಿತ್ರಂ  
 ಕರ್ಮ ವ್ಯಪೇಕ್ಷ್ಯ ಸೃಜತಸ್ತವ ರಂಗಶೇಷಿನ್ |  
 ವೈಷಮ್ಯನಿರ್ಘೃಣತಯೋರ್ನ ಖಲು ಪ್ರಸಕ್ತಿಃ  
 ತತ್ತ್ವಹ್ಮಸೂತ್ರಸಚಿವಾಃ ಶ್ರುತಯೋ ಗೃಣಂತಿ || 42 ||

ಸ್ವಾಧೀನೇ ಸಹಕಾರಿಕಾರಣಗಣೇ ಕರ್ತುಶ್ಚರೀರೇಽಥವಾ  
 ಭೋಕ್ತುಃ ಸ್ವಾನುವಿಧಾಪರಾಧವಿಧಯೋಃ ರಾಜ್ಞೋ ಯಥಾ ಶಾಸಿತುಃ |  
 ದಾತುರ್ವಾಽರ್ಥಿಜನೇ ಕಟಾಕ್ಷಣಮಿವ ಶ್ರೀರಂಗಸರ್ವಸ್ವ ! ತೇ  
 ಸ್ರಷ್ಟುಸ್ಸೃಜ್ಯದಶಾವ್ಯಪೇಕ್ಷಣಮಪಿ ಸ್ವಾತಂತ್ರ್ಯಮೇವಾವಹೇತ್ || 43 ||

ಪ್ರಲಯಸಮಯಸುಪ್ತಂ ಸ್ವಂ ಶರೀರೈಕದೇಶಂ  
 ವರದ ! ಚಿದಚಿದಾಖ್ಯಂ ಸ್ವೇಚ್ಛಯಾ ವಿಸ್ತೃಣಾನಃ |  
 ಖಚಿತಮಿವ ಕಲಾಪಂ ಚಿತ್ರಮಾತತ್ಯ ಧೂನ್ವನ್  
 ಅನುಶಿಖಿನಿ ಶಿಖೀವ ಕ್ರೀಡಸಿ ಶ್ರೀಸಮಕ್ಷಂ || 44 ||

ಭೂಯೋ ಭೂಯಸ್ತ್ವಯಿ ಹಿತಪರೇಽಪ್ಯುತ್ಪಥಾನಾತ್ಮನೀನ -  
 ಸ್ರೋತೋಮಗ್ನಾನಪಿ ಪಥಿ ನಯಂಸ್ತ್ವಂ ದುರಾಶಾವಶೇನ |  
 ರುಗ್ಣೇ ತೋಕೇ ಸ್ವ ಇವ ಜನನೀ ತತ್ಕಷಾಯಂ ಪಿಬಂತೀ  
 ತತ್ತದ್ವರ್ಣಾಶ್ರಮವಿಧಿವಶಃ ಕ್ಲಿಶ್ಯಸೇ ರಂಗರಾಜ ! || 45 ||

ಸಾರ್ವ ! ತ್ವತ್ಕಂ ಸಕಲಚರಿತಂ ರಂಗಧಾಮನ್ ! ದುರಾಶಾ  
 ಪಾಶೇಭ್ಯಸ್ಸ್ಯಾನ್ನ ಯದಿ ಜಗತಾಂ ಜಾತು ಮೂರ್ಖೋತ್ತರಾಣಾಂ |  
 ನಿಸ್ತಂದ್ರಾಲೋಸ್ತವ ನಿಯಮತೋ ನರ್ತುಲಿಂಗಪ್ರವಾಹಾ  
 ಸರ್ಗಸ್ಥೇಮಪ್ರಭೃತಿಷು ಸದಾಜಾಗರಾ ಜಾಘಟೀತಿ || 46 ||

ಸುಹೃದಿವ ನಿಗಲಾದ್ಯೈರುನ್ಮದಿಷ್ಟುಂ ನೃಶಂಸಂ  
 ತ್ವಮಪಿ ನಿರಯಪೂರ್ವೈರ್ದಂಡಯನ್ ರಂಗನೇತಃ ! |  
 ತದಿತರಮಪಿ ಬಾಧಾತ್ರಾಯಸೇ ಭೋಗಮೋಕ್ಷ -  
 ಪ್ರದಿರಪಿ ತವ ದಂಡಾಪೂಪಿಕಾತಸ್ಸುಹೃತ್ತ್ವಂ || 47 ||

ಧೃತಿನಿಯಮನರಕ್ಷಾವೀಕ್ಷಣೈಶ್ಯಾಸ್ತದಾನ -  
 ಪ್ರಭೃತಿಭಿರಚಿಕ್ವಿತ್ಸ್ಯಾನ್ ಪ್ರಾಣಿನಃ ಪ್ರೇಕ್ಷ್ಯ ಭೂಯಃ |  
 ಸುರಮನುಜತಿರಶ್ಚಾಂ ಸರ್ವಥಾ ತುಲ್ಯಧರ್ಮಾ  
 ತ್ವಮವತರಸಿ ದೇವೋಽಜೋಽಪಿ ಸನ್ನವ್ಯಯಾತ್ಮಾ || 48 ||

ಅನುಜನುರನುರೂಪರೂಪಚೇಷ್ಟಾ  
 ನ ಯದಿ ಸಮಾಗಮಮಿಂದಿರಾಕರಿಷ್ಯತ್ |  
 ಅಸರಸಮಥವಾಽಪ್ರಿಯಂಭವಿಷ್ಟು  
 ಧ್ರುವಮಕರಿಷ್ಯತ ರಂಗರಾಜನರ್ಮ || 49 ||

ಗರೀಯಸ್ತ್ವಂ ಪರಿಜಾನಂತಿ ಧೀರಾಃ  
 ಪರಂ ಭಾವಂ ಮನುಜತ್ವಾದಿಭೂಷ್ಣಂ |  
 ಅಜಾನಂತಸ್ತ್ವವಜಾನಂತಿ ಮೂಢಾಃ  
 ಜನಿಘ್ನಂ ತೇ ಭಗವಂಜನ್ಮ ಕರ್ಮ || 50 ||

ಮಧ್ಯೇ ವಿರಿಂಚಗಿರಿಶಂ ಪ್ರಥಮಾವತಾರಃ  
 ತತ್ಸಾಮ್ಯತಃ ಸ್ಥಗಯಿತುಂ ತವ ಚೇತ್ ಸ್ವರೂಪಂ |  
 ಕಿಂ ತೇ ಪರತ್ವಪಿಶುನೈರಿಹ ರಂಗಧಾಮನ್ !  
 ಸತ್ತ್ವಪ್ರವರ್ತನಕೃಪಾಪರಿಪಾಲನಾದ್ಯೈಃ || 51 ||

ಮಧುಃ ಕೈಟಭಶ್ಚೇತಿ ರೋಧಂ ವಿಧೂಯ  
 ತ್ರಯೀದಿವ್ಯಚಕ್ಷುವಿಧಾತುವಿಧಾಯ |  
 ಸ್ಮರಸ್ಯಂಗ ! ರಂಗಿಂಸ್ತುರಂಗಾವತಾರಃ  
 ಸಮಸ್ತಂ ಜಗಜ್ಜೀವಯಿಷ್ಯಸ್ಯಕಸ್ಮಾತ್ || 52 ||

ರಂಗಧೇ ! ತಿಮಿರಘಸ್ಮರಶೀತ -  
 ಸ್ವಚ್ಛಹಂಸತನುರಿಂದುರಿವೋದ್ಯನ್ |  
 ವೇದಭಾಭಿರನುಜಗ್ರಹಿಥಾಽಽರ್ತಾನ್  
 ಜ್ಞಾನಯಜ್ಞಸುಧಯೈವ ಸಮೃದ್ಧ್ಯನ್ || 53 ||

ವಟದಲಮಧಿಶಯ್ಯ ರಂಗಧಾಮನ್ !  
 ಶಯಿತ ಇವಾರ್ಣವತರ್ಣಕಃ ಪದಾಬ್ಜಂ |  
 ಅಧಿಮುಖಮುದರೇ ಜಗಂತಿ ಮಾತುಂ  
 ನಿದಧಿಥ ವೈಷ್ಣವಭೋಗ್ಯಲಿಪ್ಸಯಾ ವಾ || 54 ||

ಉನ್ಮೂಲ್ಯಾಹರ ಮಂದರಾದ್ರಿಮಹಿನಾ ತಂ ಸಂಬಧಾನಾಮುನಾ  
 ದೋರ್ಭಿಶ್ಚಂಚಲಮಾಲಿಕೈಶ್ಚ ದಧಿನಿರ್ಮಾಥಂ ಮಥಾನಾಂಬುಧಿಂ |  
 ಶ್ರೀರಂಗೇಶ್ವರ ! ಚಂದ್ರಕೌಸ್ತುಭಸುಧಾಪೂರ್ವಂ ಗೃಹಾಣೇತಿ ತೇ  
 ಕುರ್ವಾಣಸ್ಯ ಫಲೇಗ್ರಹಿರ್ಹಿ ಕಮಲಾಲಾಭೇನ ಸರ್ವಃ ಶ್ರಮಃ || 55 ||

ದೇವೀಹಸ್ತಾಂಬುಜೇಭ್ಯಶ್ಚರಣಕಿಸಲಯೇ  
 ಸಂವಹದ್ಭ್ಯೋಽಪಹೃತ್ಯ  
 ಪ್ರತ್ಯಸ್ಯಾನಂತಭೋಗಂ ಝಟಿತಿ ಚಲಪುಟೇ  
 ಚಕ್ಷುಷೀ ವಿಸೃಣಾನಃ |



ಆಕ್ಷಿಪ್ಯೋರಶ್ಚ ಲಕ್ಷ್ಮ್ಯಾಃ ಸ್ತನಕಲಶಕನ -  
 ತ್ಕುಂಕುಮಸ್ತೋಮಪಂಕಾತ್  
 ದೇವಃ ಶ್ರೀರಂಗಧಾಮಾ ಗಜಪತಿಘುಷಿತೇ  
 ವ್ಯಾಕುಲಃ ಸ್ತಾತ್ ಪುರೋ ನಃ || 56 ||

ಅತಂತ್ರಿತಚಮೂಪತಿಪ್ರಹಿತಹಸ್ತಮಸ್ವೀಕೃತ -  
 ಪ್ರಣೀತಮಣಿಪಾದುಕಂ ಕಿಮಿತಿ ಚಾಕುಲಾಂತಃಪುರಂ |  
 ಅವಾಹನಪರಿಷ್ಕಿಯಂ ಪತಗರಾಜಮಾರೋಹತಃ  
 ಕರಿಪ್ರವರಬೃಂಹಿತೇ ಭಗವತಸ್ತ್ವರಾಯೈ ನಮಃ || 57 ||

ಯಂ ಪಶ್ಯನ್ನಿಶ್ಚಧುರ್ಯಾಂ ಧಿಯಮಸಕೃದಥೋ  
 ಮಂಥರಾಂ ಮನ್ಯಮಾನಃ  
 ಹುಂಕಾರಾಸ್ಫಾಲನಾಂಘ್ರಿಪ್ರಹತಿಭಿರಪಿ ತಂ  
 ತಾಕ್ಷ್ಯಮಧ್ಯಕ್ಷಿಪಸ್ತ್ವಂ |  
 ಕಿಂಚೋದಂಚನ್ನದಸ್ಥಾಸ್ತಮಥ ಗಜಪತೇ -  
 ಬೃಂಹಿತೇ ಜೃಂಭಮಾಣೇ  
 ದೇವ ! ಶ್ರೀರಂಗಬಂಧೋ ! ಪ್ರಣಮತಿ ಹಿ ಜನೇ  
 ಕಾಂದಿಶೀಕೀ ದಶಾ ತೇ || 58 ||

ಶ್ರೀರಂಗೇಶಯ ! ಶರಣಂ ಮಮಾಸಿ ವಾತ್ಯಾ -  
 ವ್ಯಾಲೋಲತ್ಕಮಲತಟಾಕತಾಂಡವೇನ |  
 ಸ್ರಗ್ಭೂಷಾಂಬರಮಯಥಾಯಥಂ ದಧಾನಃ  
 ಧಿಜ್ಞಾಮಿತ್ಯನುಗಜಗರ್ಜಮಾಜಗಂಥ || 59 ||

ಮೀನತನುಸ್ತ್ವಂ ನಾವಿ ನಿಧಾಯ  
 ಸ್ಥಿರಚರಪರಿಕರಮನುಮನು ಭಗವನ್ ! |  
 ವೇದಸನಾಭಿಸ್ತೋಕ್ತಿವಿನೋದೈಃ  
 ಅಕಲಿತಲಯಭಯಲವಮುಮವಹಃ || 60 ||

ಶ್ರೀನಯನಾಭೋದ್ಭಾಸುರದೀರ್ಘ  
 ಪ್ರವಿಪುಲಸುರುಚಿರಶುಚಿಶಿಶಿರವಪುಃ |  
 ಪಕ್ಷನಿಗೀರ್ಣೋದ್ಗೀರ್ಣಮಹಾಬ್ಧಿ  
 ಸ್ಥಲಜಲವಿಹರಣರತಗತಿರಚರಃ || 61 ||

ಚಕರ್ಥ ಶ್ರೀರಂಗಿನ್ ! ನಿಖಿಲಜಗದಾಧಾರಕಮರೋ  
 ಭವನ್ ಧರ್ಮಾನ್ ಕೂರ್ಮಃ ಪುನರಮೃತಮಂಥಾಚಲಧರಃ |  
 ಜಗಂಥ ಶ್ರೇಯಸ್ತ್ವಂ ಮರಕತಶಿಲಾಪೀಠಲಲಿತೋ  
 ಜಲಾದುದ್ಯಲ್ಲಕ್ಷ್ಮೀಪದಕಿಸಲಯನ್ಯಾಸಸುಲಭಂ || 62 ||

ಹೃದಿ ಸುರರಿಪೋರ್ದಂಷ್ಟೋತ್ಪಾತೇ ಕ್ಷಿಪನ್ ಪ್ರಲಯಾರ್ಣವಂ  
 ಕ್ಷಿತಿಕುಚತಟೀಮರ್ಚನ್ ದೈತ್ಯಾಸ್ರಕುಂಕುಮಚರ್ಚಯಾ |  
 ಸ್ಫುಟಧುತಸಟಾಭ್ರಾಮ್ಯದ್ಭ್ರಹ್ಮಸ್ತವೋನ್ಮುಖಬೃಂಹಿತಃ  
 ಶರಣಮಸಿ ಮೇ ರಂಗಿಂಸ್ತ್ವಂ ಮೂಲಕೋಲತನುಭವನ್ || 63 ||

ನೃಹರಿದಶಯೋಃ ಪಶ್ಯನ್ನೌತ್ಪತ್ತಿಕಂ ಘಟನಾದ್ಭುತಂ  
 ನರಮುತ ಹರಿಂ ದೃಷ್ಟೈಷ್ಯಕೈಕಂ ಸಮುದ್ವಿಜತೇ ಜನಃ |  
 ಇತಿ ಕಿಲ ಸಿತಾಕ್ಷೀರನ್ಯಾಯೇನ ಸಂಗಮಿತಾಂಗಕಂ  
 ಸ್ಫುಟಿಸಟಮಹಾದಂಷ್ಟ್ರಂ ರಂಗೇಂದ್ರಸಿಂಹಮುಪಾಸ್ಮಹೇ || 64 ||

ದ್ವಿಷಾಣದ್ವೇಷೋದ್ಯನ್ನಯನವನವಹ್ನಿಪ್ರಶಮನ -  
 ಭ್ರಮಲ್ಲಕ್ಷ್ಮೀವಕ್ತ್ರಪ್ರಹಿತಮಧುಗಂಡೂಷಸುಷಮೈಃ |  
 ನಖಕ್ಷುಣ್ಣಾರಾತಿಕ್ಷತಜಪಟಲೈರಾಪ್ಲುತಸಟಾ -  
 ಚ್ಛಟಾಸ್ಕಂಧೋ ರುಂಧೇ ದುರಿತಮಿಹ ಪುಂಸ್ಪಂಚವದನಃ || 65 ||

ನಖಾಗ್ರಗ್ರಸ್ತೇಽಪಿ ದ್ವಿಷತಿ ನಿಜಭಕ್ತದ್ರುಹಿ ರುಷಃ  
 ಪ್ರಕರ್ಷಾದ್ವಿಷ್ಟುತ್ಪದ್ವಿಗುಣಪರಿಣಾಹೋತ್ಕಟತನುಃ |  
 ವಿರುದ್ಧೇ ವೈಯಗ್ರೀಸುಘಟಿತಸಮಾನಾಧಿಕರಣೇ  
 ನೃಸಿಂಹತ್ವೇ ಬಿಭ್ರದ್ವರದ ! ಬಿಭರಾಮಾಸಿಥ ಜಗತ್ || 66 ||

ದೈತ್ಯಾದಾಯೇಂದ್ರಯಾಚ್ಛಾವಿಹತಿಮಪನಯನ್  
 ವಾಮನೋಽರ್ಥೇ ತ್ವಮಾಸೀಃ  
 ವಿಕ್ರಾಂತೇ ಪಾದಪದ್ಮೇ ತ್ರಿಜಗದಣುಸಮಂ  
 ಪಾಂಸುಲೀಕೃತ್ಯ ಲಿಲೈ |  
 ನಾಭೀಪದ್ಮಶ್ಚ ಮಾನಕ್ಷಮಮಿವ ಭುವನ -  
 ಗ್ರಾಮಮನ್ಯಂ ಸಿಸೃಕ್ಷುಃ  
 ತಸೌ ರಂಗೇಂದ್ರ ! ವೃತ್ತೇ ತವ ಜಯಮುಖರೋ -  
 ಡಿಂಡಿಮಸ್ತತ್ರ ವೇದಃ || 67 ||

ಭವಾನ್ ರಾಮೋ ಭೂತ್ವಾ ಪರಶುಪರಿಕರ್ಮಾ ಭೃಗುಕುಲಾತ್  
 ಅಲಾವೀದ್ಭೂಪಾಲಾನ್ ಪಿತೃಗಣಮತಾಪ್ಸೀತ್ತದಸೃಜಾ |  
 ಭುವೋ ಭಾರಾಕ್ರಾಂತಂ ಲಘು ತಲಮುಪಾಚೀಕ್ಷಪದಿತಿ  
 ದ್ವಿಷಾಮುಗ್ರಂಪಶ್ಯೋಽಪ್ಯನಘ ! ಮಮ ಮಾಜೀಗಣದಘಂ || 68 ||

ಮನುಜಸಮಯಂ ಕೃತ್ವಾ ನಾಥಾವತೇರಿಥ ಪದ್ಮಯಾ  
 ಕ್ಷಚನ ವಿಪಿನೇ ಸಾ ಚೇದಂತರ್ಥಿನರ್ಮ ವಿನಿರ್ಮಮೇ |  
 ಕಿಮಥ ಜಲಧಿಂ ಬದ್ಧ್ವಾ ರಕ್ಷೋ ವಿಧೀಶವರೋದ್ಧತಂ  
 ಬಲಿಮುಖಕುಲೋಚ್ಚಿಷ್ಟಂ ಕುರ್ವನ್ ರಿಪುಂ ನಿರಪತ್ರಯಃ || 69 ||

ಯದ್ಧ್ಯೋತೇ ವಿಜಯಾಪದಾನಗಣನಾ ಕಾಲಿಂಗದಂತಾಂಕುರೈಃ  
 ಯದ್ವಿಶ್ಲೇಷಲವೋಽಪಿ ಕಾಲಿಯಭುವೇ ಕೋಲಾಹಲಾಯಾಭವತ್ |  
 ದೂತ್ಯೇನಾಪಿ ಚ ಯಸ್ಯ ಗೋಪವನಿತಾಃ ಕೃಷ್ಣಾಗಸಾಂ ವ್ಯಸ್ಮರನ್  
 ತಂ ತ್ವಾಂ ಕ್ಷೇಮಕೃಷೀವಲಂ ಹಲಧರಂ ರಂಗೇಶ ! ಭಕ್ತಾಸ್ಮಹೇ || 70 ||

ಆಕಂಠವಾರಿಭರಮಂಥರಮೇಘದೇಶ್ಯಂ  
 ಪೀತಾಂಬರಂ ಕಮಲಲೋಚನಪಂಚಹೇತಿ |  
 ಬ್ರಹ್ಮ ಸ್ತನಂಧಯಮಯಾಚತ ದೇವಕೀ ತ್ವಾಂ  
 ಶ್ರೀರಂಗಕಾಂತ ! ಸುತಕಾಮ್ಯತಿ ಕಾಪರೈವಂ || 71 ||

ಶೈಲೋಽಗ್ನಿಶ್ಚ ಜಲಾಂಬಭೂವ ಮುನಯೋ ಮೂಢಾಂಬಭೂವುರ್ಜಡಾಃ  
 ಪ್ರಾಜ್ಞಾಮಾಸುರಗಾಸ್ಸಗೋಪಮಮೃತಾಮಾಸುರ್ಮಹಾಶೀವಿಷಾಃ |  
 ಗೋವ್ಯಾಘ್ರಾಸ್ಸಹಜಾಂಬಭೂವುರಪರೇ ತ್ವನ್ಯಾಂಬಭೂವುಃ ಪ್ರಭೋ !  
 ತ್ವಂ ತೇಷ್ಟನ್ಯತಮಾಂಬಭೂವಿಥ ಭವದ್ವೇಣುಕ್ಷಣೋನ್ಮಾಥನೇ || 72 ||

ಕಲ್ಕಿತನುರ್ಧರಣೀಂ ಲಘಯಿಷ್ಯನ್  
 ಕಲಿಕಲುಷಾನ್ ವಿಲನಾಸಿ ಪುರಾ ತ್ವಂ |  
 ರಂಗನಿಕೇತ ! ಉನೀಹಿ ಉನೀಹೀ -  
 ತ್ಯಖಿಲಮರುಂತುದಮದ್ಯ ಉನೀಹಿ || 73 ||

ಆಸ್ತಾಂ ತೇ ಗುಣರಾಶಿವದ್ಗುಣಪರೀವಾಹಾತ್ಮನಾಂ ಜನ್ಮನಾಂ  
 ಸಂಖ್ಯಾ ಭೌಮನಿಕೇತನೇಷ್ಟಪಿ ಕುಟೀಕುಂಜೇಷು ರಂಗೇಶ್ವರ ! |  
 ಅರ್ಚ್ಯಸ್ಸರ್ವಸಹಿಷ್ಣುರರ್ಚಕಪರಾಧೀನಾಖಿಲಾತ್ಮಸ್ಥಿತಿಃ  
 ಪ್ರೀಣೀಷೇ ಹೃದಯಾಲುಭಿಸ್ತವ ತತಶ್ರೀಲಾಜ್ಜಡಿಭೂಯತೇ || 74 ||

ಶ್ರೀಮದ್ವ್ಯೋಮ ನಸೀಮ ವಾಜ್ಮನಸಯೋಸ್ಸರ್ವೇಽವತಾರಾಃ ಕ್ವಚಿತ್  
 ಕಾಲೇ ವಿಶ್ವಜನೀನಮೇತದಿತಿಧೀಃ ಶ್ರೀರಂಗಧಾಮನ್ಯಥ |  
 ಆರ್ತಸ್ವಾಗತಿಕೈಃಕೃಪಾಕಲುಷಿತೈರಾಲೋಕಿತೈರಾದ್ರ್ಯಯನ್  
 ವಿಶ್ವತ್ರಾಣವಿಮರ್ಶನಸ್ವಲಿತಯಾ ನಿದ್ರಾಸಿ ಜಾಗರ್ಯಯಾ || 75 ||

ಸರ್ಗಾಭ್ಯಾಸವಿಶಾಲಯಾ ನಿಜಧಿಯಾ ಜಾನನ್ನನಂತೇಶಯಂ  
 ಭಾರತ್ಯಾ ಸಹಧರ್ಮಚಾರರತಯಾ ಸ್ವಾಧೀನಸಂಕೀರ್ತನಃ |  
 ಕಲ್ಪಾನೇವ ಬಹೂನ್ ಕಮಂಡಲುಗಲದ್ಗಂಗಾಪ್ಲತೋಽಪೂಜಯತ್  
 ಬ್ರಹ್ಮಾ ತ್ವಾಂ ಮುಖಲೋಚನಾಂಜಲಿಪುಟೈಃ ಪದ್ಮೈರಿವಾಽವರ್ಜಿತೈಃ || 76 ||

ಮನುಕುಲಮಹೀಪಾಲವ್ಯಾನಮ್ರಮೌಲಿಪರಂಪರಾ -  
 ಮಣಿಮಕರಿಕಾರೋಚಿನೀರಾಜಿತಾಂಘ್ರಿಸರೋರುಹಃ |  
 ಸ್ವಯಮಥ ವಿಭೋ ! ಸ್ವೇನ ಶ್ರೀರಂಗಧಾಮನಿ ಮೈಥಿಲೀ -  
 ರಮಣವಪುಷಾ ಸ್ವಾರ್ಹಾಣ್ಯಾರಾಧನಾನ್ಯಸಿ ಲಂಭಿತಃ || 77 ||

ಮನ್ವನ್ವವಾಯೇ ದ್ರುಹಿಣೇ ಚ ಧನೈಃ  
 ವಿಭೀಷಣೇನೈವ ಪುರಸ್ಕೃತೇನ |  
 ಗುಣೈರ್ದರಿದ್ರಾಣಮಿಮಂ ಜನಂ ತ್ವಂ  
 ಮಧ್ಯೇಸರಿನ್ನಾಥ ! ಸುಖಾಕರೋಷಿ || 78 ||

ತೇಜಃ ಪರಂ ತತ್ಸವಿತುರ್ವರೇಣ್ಯಂ  
 ಧಾಮ್ನಾ ಪರೇಣಾಪ್ರಣಖಾತ್ಸವರ್ಣಂ |  
 ತ್ವಾಂ ಪುಂಡರೀಕೇಕ್ಷಣಮಾಮನಂತಿ  
 ಶ್ರೀರಂಗನಾಥಂ ತಮುಪಾಸಿಷೀಯ || 79 ||

ಆತ್ಮಾಸ್ಯ ಗಂತುಃ ಪರಿತಸ್ಥುಷಶ್ಚ  
 ಮಿತ್ರಸ್ಯ ಚಕ್ಷುರ್ವರುಣಸ್ಯ ಚಾಗ್ನೀಃ |  
 ಲಕ್ಷ್ಮ್ಯಾ ಸಹೌತ್ಪತ್ತಿಕಗಾಢಬಂಧಂ  
 ಪಶ್ಯೇಮ ರಂಗೇ ಶರದಶ್ಯತಂ ತ್ವಾಂ || 80 ||

ಯಸ್ಯಾಸ್ಮಿ ಪತ್ಯುರ್ನ ತಮಂತರೇಮಿ  
 ಶ್ರೀರಂಗತುಂಗಾಯತನೇ ಶಯಾನಂ |  
 ಸ್ವಭಾವದಾಸ್ಯೇನ ಚ ಯೋಽಹಮಸ್ಮಿ  
 ಸ ಸನ್ ಯಜೇ ಜ್ಞಾನಮಯೈರ್ಮಖೈಸ್ತಂ || 81 ||

ಆಯುಃ ಪ್ರಜಾನಾಮಮೃತಂ ಸುರಾಣಾಂ  
 ರಂಗೇಶ್ವರಂ ತ್ವಾಂ ಶರಣಂ ಪ್ರಪದ್ಯೇ |  
 ಮಾಂ ಬ್ರಹ್ಮಣೀಽಸ್ಮೈ ಮಹಸೇ ತದರ್ಥಂ  
 ಪ್ರತ್ಯಂಚಮೇನಂ ಯುನಜೈ ಪರಸ್ಮೈ || 82 ||

ಆರ್ತಿಂ ತಿತಿರ್ಷುರಥ ರಂಗಪತೇ ! ಧನಾಯನ್  
 ಆತ್ಮಂಭರಿವಿವಿದಿಷುರ್ನಿಜದಾಸ್ಯಕಾಮ್ಯನ್ |  
 ಜ್ಞಾನೀತ್ಯಮೂನ್ ಸಮಮಥಾಸ್ಸಮಮತ್ಯುದಾರಾನ್  
 ಗೀತಾಸು ದೇವ ! ಭವದಾಶ್ರಯಣೋಪಕಾರಾನ್ || 83 ||

ನಿತ್ಯಂ ಕಾಮ್ಯಂ ಪರಮಪಿ ಕತಿಚಿತ್  
 ತ್ವಯ್ಯಧ್ಯಾತ್ಮಸ್ವಮತಿಭಿರಮಮಾಃ |  
 ನ್ಯಸ್ಯಾಸಂಗಾ ವಿದಧತಿ ವಿಹಿತಂ  
 ಶ್ರೀರಂಗೇಂದೋ ! ವಿದಧತಿ ನ ಚ ತೇ || 84 ||

ಪ್ರತ್ಯಂಚಂ ಸ್ವಂ ಪಂಚವಿಂಶಂ ಪರಾಚಃ  
 ಸಂಚಕ್ಷಾಣಾಸ್ತತ್ತ್ವರಾಶೇರ್ವಿವಿಚ್ಯ |  
 ಯುಂಜಾನಾಶ್ಚರ್ತಂಭರಾಯಾಂ ಸ್ವಬುದ್ಧೌ  
 ಸ್ವಂ ವಾ ತ್ವಾಂ ವಾ ರಂಗನಾಥಾಽಪ್ನವಂತಿ || 85 ||

ಅಥ ಮೃದಿತಕಷಾಯಾಃ ಕೇಚಿದಾಜಾನದಾಸ್ಯ -  
 ತ್ವರಿತಶಿಥಿಲಚಿತ್ತಾಃ ಕೀರ್ತಿಚಿಂತಾನಮಸ್ಯಾಃ |  
 ವಿದಧತಿ ನನು ಪಾರಂ ಭಕ್ತಿನಿಘ್ನಾ ಲಭಂತೇ  
 ತ್ವಯಿ ಕಿಲ ತತಮೇ ತ್ವಂ ತೇಷು ರಂಗೇಂದ್ರ ! ಕಿಂ ತತ್ || 86 ||

ಉಪಾದತ್ತೇ ಸತ್ತಾಸ್ಥಿತಿನಿಯಮನಾದ್ಯೈಶ್ಚಿದಚಿತೌ  
 ಸ್ವಮುದ್ವಿಶ್ಯ ಶ್ರೀಮಾನಿತಿ ವದತಿ ವಾಗೌಪನಿಷದೀ |  
 ಉಪಾಯೋಪೇಯತ್ವೇ ತದಿಹ ತವ ತತ್ತ್ವಂ ನ ತು ಗುಣೌ  
 ಅತಸ್ತ್ವಾಂ ಶ್ರೀರಂಗೇಶಯ ! ಶರಣಮವ್ಯಾಜಮಭಜಂ || 87 ||

ಪಟುನ್ಮೈಕವರಾಟಿಕೇವ ಕ್ಲಪ್ತಾ  
 ಸ್ಥಲಯೋಃ ಕಾಕಣಿಕಾಸುವರ್ಣಕೋಟ್ಯೋಃ |  
 ಭವಮೋಕ್ಷಣಯೋಸ್ತ್ವಯೈವ ಜಂತುಃ  
 ಕ್ರಿಯತೇ ರಂಗನಿಧೇ ! ತ್ವಮೇವ ಪಾಹಿ || 88 ||

ಜ್ಞಾನಕ್ರಿಯಾಭಜನಸಂಪದಕಿಂಚನೋಽಹಂ  
 ಇಚ್ಛಾಧಿಕಾರಶಕನಾನುಶಯಾನಭಿಜ್ಞಃ |  
 ರಂಗೇಶ ! ಪೂರ್ಣವೃಜಿನಶ್ಯರಣಂ ಭವೇತಿ  
 ಮೌಖ್ಯಾದ್ಯವೀಮಿ ಮನಸಾ ವಿಷಯಾಕುಲೇನ || 89 ||

ತ್ವಯಿ ಸತಿ ಪುರುಷಾರ್ಥೇ ಮತ್ಪರೇ ಚಾಹಮಾತ್ಮ -  
 ಕ್ಷಯಕರಕುಹನಾರ್ಥಾಂಛ್ರದ್ಧದ್ರಂಗಳಂದ್ರ ! |  
 ಜನಮಖಿಲಮಹಂಯುವಂಚಯಾಮಿ ತ್ವದಾತ್ಮ -  
 ಪ್ರತಿಮಭವದನನ್ಯಜ್ಞಾನಿವದ್ದೇಶಿಕಸ್ಸನ್ || 90 ||

ಅತಿಕ್ರಾಮನ್ನಾಜ್ಞಾಂ ತವ ವಿಧಿನಿಷೇಧೇಷು ಭವತೇ -  
 ಽಪ್ಯಭಿದ್ರುಹ್ಯನ್ವಾಗ್ಧೀಕೃತಿಭಿರಪಿ ಭಕ್ತಾಯ ಸತತಂ |  
 ಅಜಾನನ್ ಜಾನನ್ ವಾ ಭವದಸಹನೀಯಾಗಸಿ ರತಃ  
 ಸಹಿಷ್ಣುತ್ವಾದ್ರಂಗಳಪ್ರವಣ ! ತವ ಮಾಭೂವಮಭರಃ || 91 ||

ಪ್ರಕುಪಿತಭುಜಗಘನಾನಾಮಿವ ವಿಷಯಾಣಾಮಹಂ ಛಾಯಾಂ |  
 ಸತಿ ತವ ಭುಜಸುರವಿಟಿಪಿಪ್ರಚ್ಛಾಯೇ ರಂಗಜೀವಿತ ! ಭಜಾಮಿ || 92 ||

ತ್ವತ್ಸರ್ವಶಕ್ತೀರಧಿಕಾಽಸ್ಮದಾದೇಃ  
 ಕೀಟಸ್ಯ ಶಕ್ತಿರ್ಬೃತ ರಂಗಬಂಧೋ ! |  
 ಯತ್ತ್ವತ್ಕೃಪಾಮಪ್ಯತಿ ಕೋಶಕಾರ -  
 ನ್ಯಾಯಾದಸೌ ನಶ್ಯತಿ ಜೀವನಾಶಂ || 93 ||

ಶ್ರೀರಂಗೇಶ ! ತ್ವದ್ಗುಣಾನಾಮಿವಾಸ್ಮ -  
 ದ್ವೋಷಾಣಾಂ ಕಃ ಪಾರದೃಶ್ವಾ ಯತೋಽಹಂ |  
 ಓಘೇ ಮೋಘೋದನ್ಯವತ್ ತ್ವದ್ಗುಣಾನಾಂ  
 ತೃಷ್ಣಾಪೂರಂ ವರ್ಷತಾಂ ನಾಸ್ಮಿ ಪಾತ್ರಂ || 94 ||

ತ್ವಂ ಚೇನ್ಮನುಷ್ಯಾದಿಷು ಜಾಯಮಾನಃ  
 ತತ್ಕರ್ಮಪಾಕಂ ಕೃಪಯೋಪಭುಂಕ್ಷೇ |  
 ಶ್ರೀರಂಗಶಾಯಿನ್ ! ಕುಶಲೇತರಾಭ್ಯಾಂ  
 ಭೂಯೋಽಭಿಭೂಯೇಮಹಿ ಕಸ್ಯ ಹೇತೋಃ || 95 ||

ಕ್ಷಮಾ ಸಾಪರಾಧೇಽನುತಾಪಿನ್ಯುಪೇಯಾ  
 ಕಥಂ ಸಾಪರಾಧೇಽಪಿ ದೃಷ್ಟೇ ಮಯಿ ಸ್ಯಾತ್ |

ತಥಾಪ್ಯತ್ರ ರಂಗಾಧಿನಾಥಾನುತಾಪ -

ವ್ಯಪಾಯಂ ಕ್ಷಮೇತಾತಿವೇಲಾ ಕ್ಷಮಾ ತೇ || 96 ||

ಬಲಿಭುಜಿ ಶಿಶುಪಾಲೇ ತಾದೃಗಾಗಸ್ಕರೇ ವಾ

ಗುಣಲವಸಹವಾಸಾತ್ತ್ವತ್ವಮಾ ಸಂಕುಚಂತೀ |

ಮಯಿ ಗುಣಪರಮಾಣೂದಂತಚಿಂತಾನಭಿಜ್ಞೇ

ವಿಹರತು ವರದಾಸೌ ಸರ್ವದಾ ಸಾರ್ವಭೌಮೀ || 97 ||

ದಯಾ ಪರವ್ಯಸನಹರಾ ಭವವ್ಯಥಾ

ಸುಖಾಯತೇ ಮಮ ತದಹಂ ದಯಾತಿಗಃ |

ತಥಾಪ್ಯಸೌ ಸುಖಯತಿ ದುಃಖಮಿತ್ಯತಃ

ದಯಸ್ವ ಮಾಂ ಗುಣಮಯ ! ರಂಗಮಂದಿರ ! || 98 ||

ಗರ್ಭಜನ್ಮಜರಾಮೃತಿಕ್ಲೇಶಕರ್ಮಷಡೂರ್ಮಿಗಃ |

ಶ್ವೇವ ದೇವವಷಟ್ಕೃತಂ ತ್ವಾಂ ಶ್ರಿಯೋರ್ಹಮಕಾಮಯೇ || 99 ||

ಅನುಕೃತ್ಯ ಪೂರ್ವಪುಂಸಃ ರಂಗನಿಧೇ !

ವಿನಯಡಂಭತೋಽಮುಷ್ಮಾತ್ |

ಶುನ ಇವ ಮಮ ವರಮೃದ್ಧೇಃ

ಉಪಭೋಗಸ್ತ್ವದ್ವಿತಿರ್ಣಾಯಾಃ || 100 ||

ಸಕೃತ್ಪ್ರಪನ್ನಾಯ ತವಾಹಮಸ್ಮೀ -

ತ್ಯಾಯಾಚತೇ ಚಾಭಯದೀಕ್ಷಮಾಣಂ |

ತ್ವಾಮಪ್ಯಪಾಸ್ಯಾಹಮಹಂಭವಾಮಿ

ರಂಗೇಶ ! ವಿಸ್ತಂಭವಿವೇಕರೇಕಾತ್ || 101 ||

ತವ ಭರೋಽಹಮಕಾರಿಷಿ ಧಾರ್ಮಿಕೈಃ

ಶರಣಮಿತ್ಯಪಿ ವಾಚಮುದೈರಿರಂ |

ಇತಿ ಸಸಾಕ್ಷಿಕಯನ್ನಿದಮದ್ಯ ಮಾಂ

ಕುರು ಭರಂ ತವ ರಂಗಧುರಂಧರ ! || 102 ||



ದಯಾನ್ಯೇಷಾಂ ದುಃಖಾಪ್ರಸಹನಮನನ್ಯೋಽಸಿ ಸಕಲೈಃ  
 ದಯಾಲುಸ್ತ್ವಂ ನಾತಃ ಪ್ರಣಮದಪರಾಧಾನವಿದುಷಃ |  
 ಕ್ಷಮಾ ತೇ ರಂಗೇಂದೋ ! ಭವತಿ ನ ತರಾಂ ನಾಥ ! ನ ತಮಾಂ  
 ತವೌದಾರ್ಯಂ ಯಸ್ಮಾತ್ತವ ವಿಭವಮರ್ಥಿಸ್ವಮಮಥಾಃ || 103 ||

ಗುಣತುಂಗತಯಾ ತವ ರಂಗಪತೇ !  
 ಭೃಶನ್ನಿಮ್ಮಮಿಮಂ ಜನಮುನ್ನಮಯ |  
 ಯದಪೇಕ್ಷ್ಯಮಪೇಕ್ಷಿತುರಸ್ಯ ಹಿ ತತ್  
 ಪರಿಪೂರಣಮೀಶಿತುರೀಶ್ವರತಾ || 104 ||

ತ್ವಂ ಮೀನಪಾನೀಯನಯೇನ ಕರ್ಮ -  
 ಧೀಭಕ್ತಿವೈರಾಗ್ಯಜುಷೋ ಬಿಭರ್ಷಿ |  
 ರಂಗೇಶ ! ಮಾಂ ಪಾಸಿ ಮಿತಂಪಚಂ ಯತ್  
 ಪಾನೀಯಶಾಲಂ ಮರುಭೂಷು ತತ್ಸ್ಯಾತ್ || 105 ||

|| ಇತಿ ಶ್ರೀರಂಗರಾಜಸ್ತವಂ ಸಮಾಪ್ತಂ ||